


# L-HAJJA f'Ghawdex

€2

Frar 2014


\* LEHEN L-GHAWDXIN GHAL 69 SENA \*

Nru. 955




Ghawdex  
qed  
ihaddar!


*L-isbaħ 6 kotba mnejn tagħżel  
biex tidħol fl-ispirtu  
tar-Randan u l-Ġingħa Mqaddsa*



€3




€5



€6



€7



€6



€3

*Dawn u diversi kotba oħra żgħar ta' talb u devozzjonijiet, tal-Via Sagra u tad-Duluri, santi u kurċifissi żgħar, tistgħu takkwistawhom mil-*

**LUMEN CHRISTI BOOKSHOP, VICTORIA Tel: 2156 0496**

# IL-HAJJA f'Ghawdex

L-Ewwel Hargha f'Gunju 1945  
Hargha nru. 955 – Frar 2014

- 4** Editorjal  
**Is-Subien minn Mars, il-bniet minn Venere...**  
*Joseph W. Psaila*
- 5** Kronaka  
**Mill-Hajja fid-Djoċesi**  
*Francesco Pio Attard*
- 7** X'Jghidilna l-Isqof  
**Divorzjati li jergġhu jizzewġu – sugġett ghas-Sinodu li ġej**
- 9** Mill-Parlament  
**Mistoqsijiet Parlamentari dwar Ghawdex**
- 10** Kummentarju (1)  
**Ghawdex... bil-knejjes miftuħin!**  
*Mons Salv Grima*
- 12** Ahbarijiet Lokali  
**X'ghadda minn ghalina**  
*Charles Spiteri*
- 17** Riflessi  
**Nibzġhu għall-wirt kulturali tagħna!**  
*Kav. Joe M. Attard*
- 18** Kummentarju (2)  
**Ghawdex fis-sena 2051**  
*Carmelo Grima*
- 19** Messaġġ  
**Il-Medja f'Ghawdex**
- 20** Kummentarju (3)  
**Dik l-Imbierka "Vijabbiltà"**  
*Ryan Mercieca*
- 21** Riflessjonijiet  
**Żewġ Papiet Qaddisin!**
- 22** Kummentarju (4)  
**L-Awtorità Hi l-Liġi**  
*Dr Alfred Grech*
- 24** It-Taraġ lejn il-Qdusija (5)  
**Dun Mikiel u l-Missjoni**  
*Emily Muscat*
- 26** Dawl għall-Hajja  
**Tliet tipi ta' Faqar**  
*Arċipriet C. Mercieca*
- 28** Esperjenza  
**Ittra minghand il-Klarissi**
- 30** Folklor Ghawdex  
**Il-Fabsijiet ta' Ghawdex u Xogħol il-Kalzriera u l-Gwardjana (2)**  
*Anton F. Attard*
- 32** Reminixxenzi (14)  
**Il-150 Anniversarju tad-Djoċesi**  
*Anton Tabone*
- 34** Tieqa fuq l-Ambjent (55)  
**L-użu tal-flora**  
*Joe Sultana*
- 36** Aktar Kultura  
**Il-Mużew ta' Karmni Grima**
- 37** Ghawdex 150 sena Djoċesi (2)  
**It-talba lir-Re Ferdinandu III ta' Sqallija**  
*Joseph Bezzina*
- 38** Passiġġata Biblika (88)  
**L-Annimali fil-Bibbja**  
*Fr Charles Buttigieg*
- 40** Ghawdex Qabel ir-Ritratti (62)  
**Il-Ġebbla tinkera b'Lira fis-sena**  
*John Cremona*
- 41** Paġni mill-Arkivju Nazzjonali (220)  
**Il-Kap tal-Bumbardiera ta' Ghawdex**  
*Joseph Bezzina*
- 42** Ghawdex Online (56)  
**Is-Sorijiet ta' Triq Palma**  
*Salvu Felice Pace*
- 43** L-Istorja Tgħallimna (9)  
**Il-perjodu tas-serq u mohqrija**  
*Dr Mario Saliba*
- 45** Intervista  
**Bhalissa soru Ghawdxija għandha r-Rekord tal-Anzjanità: 105**  
*Maria Grech*
- 48** Mixxellanja  
**Jiena ntik Reċensjoni**  
*Horatio Caesar Roger Vella u Dun Geoffrey Attard*
- 49** Ghawdex Sportiv  
**Snooker – Ghajnsielem Snooker Assoc.**  
*Joe Bajada*
- 50** Snajja tal-Imghoddi  
**Il-Qassab u Il-Furnar**  
*Fr Geoffrey G. Attard*
- Suppliment fin-nofs:*
- **Kif nara l-Knisja Lokali Illum**
  - **L-Isqof Habbàr tal-Qawmien ta' Kristu**

*Ritratt tal-Qoxra: Il-Ġurdan. Hajr lil Joe Attard.*

**Rivista mahruġa mid-Djoċesi ta' Ghawdex**

Direzzjoni u Amministrazzjoni:  
Lumen Christi Media Centre, Triq Fortunato Mizzi,  
Victoria - Ghawdex VCT 2579 Tel. 21560496/7 Fax. 21561860  
e-mail: gozopress@onvol.net

Abbonament Annwali: €15 Sostenuitur: €20

Issettjata u Stampata: "Gozo Press" Tel.21551534

*Il-fehmiet li jistqarru l-kittieba  
m'humix neċessarjament dawk tal-Bord Editorjali.*

# Is-subien minn Mars, il-bniet minn Venere...

Joseph W. Psaila  
jwpsaila@melita.com



“*Men are from Mars, Women from Venus*” huwa l-isem ta’ ktieb ta’ John Gray, kunsulent tar-relazzjonijiet bejn l-irġiel u n-nisa. Dan il-ktieb li fl-aħħar għaxar snin tas-seklu l-iehor kien, għal mhux anqas minn 121 ġimgha, fil-lista tal-*best sellers*. Bħalma l-isem tal-ktieb jissuġġerixxi d-differenzi bejn iż-żewġ sessi mhumiex żgħar. Bil-ko-edukazzjoni, dawn id-differenzi issa ser jidhlu fil-klassijiet tal-iskola sekondarja.

Sabiex nirriflettu fuq il-ko-edukazzjoni jeħtieġ li nagħmlu l-mistoqsija fundamentali : X’inhuma l-għanijiet tat-tagħlim fl-iskola? L-għan ewlieni tat-tagħlim fl-iskola għandu jkun it-“*thejjiha għall-hajja*” permezz ta’ avventura misterjuża fi skoperta progressiva msejha proċess edukattiv. Ċertament kieku d-diskors kien dwar “l-edukazzjoni nisanija”, kieku kont inkun irrid nemfasizza li l-proċess edukattiv mhuwiex biss “*thejjiha għall-hajja*”, iżda għandu wkoll, u fuq kollox, “*dimensjoni eterna*”.

Għalkemm fil-kuntest ta’ din il-kitba din “*id-dimensjoni eterna*” mhix se tkun imqiegħda taht il-lenti, xorta waħda se nikkwota silta minn dak li jgħidilna l-Koncilju Vatikan II dwar x’għandu jkun il-għan tal-proċess edukattiv: “It-tfal u l-adolexxenti għandhom ikunu meġhuna biex... jizviluppaw b’mod armoniku d-doni fiżiċi, morali u intellettuali tagħhom. B’hekk huma jiksibu bil-mod il-mod sens ta’ responsabbiltà aktar matura waqt li bi sforz kontinwu jfittxu li jgħollu kif jixraq il-hajja tagħhom u bil-kuraġġ u bil-kostanza jiksibu l-vera libertà. Waqt li qegħdin jikbru, huma għandhom jinghataw bil-prudenza kollha edukazzjoni sesswali pożittiva. Barra hekk, huma għandhom jitharrġu biex jieħdu sehem fil-hajja soċjali b’mod illi jkollhom il-mezzi meħtieġa u xierqa biex jieħdu posthom attivament fl-isferi differenti tal-komunità umana, ikunu miftuhin għad-djalogu mal-oħrajn u jagħtu bil-qalb il-kontribut tagħhom biex igħibu ’l quddiem il-ġid komuni.” (*Gravissimum Educationis*, 823)

Ngħiduha kif inhi, dawn l-għanijiet m’għandhomx ma jintlaħqux bil-ko-edukazzjoni. Imma naturalment jeħtieġ li jinholqu l-kundizzjonijiet u l-ambjenti adattati għall-klassi mħallta, mhux biss fil-karatteristiċi u l-hiliet ta’ kull personalità, imma issa ukoll, fis-sess divers tal-membri tagħha.

Saru hafna studji dwar il-kwistjoni f’liema skejjel l-adolexxenti jirnexxu l-aktar, jekk hux f’dawk “*co-ed*” fejn bniet u subien jitgħallmu ma’ xulxin jew f’dawk fejn is-subien huma għalihom biss u l-bniet għalihom biss. Iżda minhabba l-komplessità tan-natura umana, l-isfond tad-differenzi familjari u soċjali li minnu jkunu ġejjin

l-adolexxenti, kif ukoll tad-differenzi interni bejn l-iskejjel u l-klassijiet, l-r-riċerka ma tatx riżultat konsistenti. Hu diffiċli għar-riċerka biex tiżola karatteristika waħda fil-proċess edukattiv, u tistudjaha. Barra minn hekk, fil-prattika, il-ġenituri u saħansitra l-edukaturi f’it għandhom mezz biex jesploraw l-intern ta’ dik il-kaxxa misterjuża magħmula mill-erba’ hitan tal-klassi.

Issa mis-sena li ġejja, differenza waħda fl-iskejjel sekondarji se toqot l-għajn ta’ kulhadd. Dik jekk klassi tkunx bi studenti tal-istess sess inkella bniet u subien flimkien. U hallina wara f’it nibdew nagħmlu il-paraguni. Digà minn meta thabbret ir-riforma hawn ċertu biża’ fost xi ġenituri u ċertu skonfort fost xi għalliema. Irridu nkunu attenti li dawn il-klassijiet “*ko-ed*” ma nibdewx b’xi mod inqisuhom li huma inferjuri għal dawk li għandna sal-lum u forsi wkoll nittimbrawhom b’xi aġġettiv dispregjattiv. Fl-edukazzjoni – bħall-ekonomija fi żminijietna, ikolli ngħid – teżisti dik li tissejjah “*self fulfilling prophesy*” – dak li jitbassar isehh għax it-tbassir innifsu jipromwovih. Is-soċjetà jeħtieġ li tkun attenta biex ma trewwaħx xi attitudni negattiva minflok twarrabha malajr.

Min-naħa tagħha l-iskola, aktarx iżjed minn qabel, trid toħloq ambjent fejn id-dinjità ta’ kull membru fil-komunità skolastika tkun rispettata kemm fuq livell personali u kemm fuq dak relazzjonali. Jista’ jinħass il-bżonn li l-iskola tadatta l-organizzazzjoni interna u speċifika tagħha skont l-eżiġenzi ġodda. Forsi għal xi suġġetti partikolari, il-bniet u s-subien ikunu mifrudin minn xulxin – bħalma fl-aħħar mill-aħħar isir illum meta l-klassi tinqasam biex it-tagħlim isir aktar individwalizzat. Digà l-*middle schools* ser itaffu l-impatt tas-sistema l-ġdida.


Bhal dejjem, hafna jiddependi mill-għalliema – li issa jeħtieġ li jkunu konxji mid-differenzi fil-karatteristiċi tal-personalità u fl-imgiba bejn il-bniet u s-subien. Iridu jkunu attenti biex jipprevnu u jikkoreġu b’sensittività xi fastidju sesswali li jista’ jinqala’. Iridu jhaddmu metodi ta’ tagħlim li jisfidaw il-potenzjal u l-limitazzjonijiet speċifiċi ta’ kull sess. Id-Divizjoni tal-Edukazzjoni għandha, għaldaqstant tippovdi ċ-ċans lill-għalliema biex jitharrġu f’korsijiet ta’ Prattika u studji apposta.

L-għalliema jafu mbagħad dak li jgħid W. A. Ward : “*The mediocre teacher tells; the good teacher explains; the superior teacher demonstrates; the great teacher inspires*”. Dan kliem il-għerf jgħodd dejjem... u hekk Alla jgħinohom! U jalla “*Mars*” u “*Venere*” ma jintilfux fuq xulxin minn kmieni!



# Mill-Ħajja fid-Djoċesi

Francesco Pio Attard



## Il-vot tal-Kongregazzjoni tal-Kawżi tal-Qaddisin dwar Madre Margerita De Brincat hu pożittiv

*Il-fundatriċi Għawdxija tas-Sorijiet Franġiskani tal-Qalb ta' Ġesù saret Venerabbli*

Nhar it-Tlieta 21 ta' Jannar 2014, kummissjoni ta' Kardinali u Isqfijiet fi ħdan il-Kongregazzjoni tal-Kawżi tal-Qaddisin iltaqgħet f'sessjoni ordinarja biex tat għid dwar jekk il-Papa għandux jiddikjara lill-Qaddejja ta' Alla Madre Margerita De Brincat, bint id-Djoċesi ta' Għawdex, bħala Venerabbli. Din is-sessjoni tmexxiet mill-Kardinal James M. Harvey u għaliha kien preżenti l-Postulatur tal-Kawża, Patri Gianni Califano OFM.

Il-vot dwar il-virtujiet erojċi ta' Madre Margerita sar fuq il-proposti mogħtija minn kummissjoni ta' disa' konsulturi teologi f'April li għadda. **L-eżitu tal-vot kien wiehed pożittiv**, u għalhekk il-Kongregazzjoni ressqet ir-riżultat tal-vot tagħha quddiem il-Papa Franġisku biex, fuq parir tal-istess Kongregazzjoni, jiffirma d-Digriet Uffiċjali li bih jiddikjara lil Madre Margerita De Brincat bħala Venerabbli.

Dan seħħ nhar it-Tnejn 27 ta' Jannar, meta f'udjenza li kellu mal-Eminenza Tiegħu l-Kardinal Angelo Amato SDB, Prefett tal-Kongregazzjoni, il-Papa Franġisku laqa' l-parir pożittiv ta' din il-Kongregazzjoni u awtorizzaha toħroġ id-digriet imsemmi. F'dan l-istadju, issa jonqos biss l-approvazzjoni ta' miraklu bl-interċessjoni tal-Venerabbli De Brincat biex hi tiġi ddiġjarata Beata.

F'Velja ta' Talb li fl-20 ta' Jannar, fil-knisja tas-Sorijiet fi **Triq Palma, il-Belt Victoria**, fejn hemm il-*Casa Madre* li fiha għexet għal tant snin u mietet Madre Margerita, u fejn tinsab midfuna, l-Isqof ta' Għawdex Mons. Mario Grech sejhilha "vulkan li jarmi enerġija umana u evangelika". Hu zied jgħid li dan hu "jum storiku għall-Knisja f'Għawdex" għaliex għall-ewwel darba fl-istorja, bint id-Djoċesi ta' Għawdex tinsab daqshekk qrib il-glorja tal-altari.

Madre Margerita De Brincat (1862-1952), minn Ta' Kerċem, Għawdex, hi l-Fundatriċi tal-Kongregazzjoni tas-Sorijiet Franġiskani tal-Qalb ta' Ġesù. Min jaqla' xi grazzja bl-interċessjoni ta' Madre Margerita, huwa mitlub li jinforma lis-Sorijiet Franġiskani tal-Qalb ta' Ġesù:

- **Triq Palma, Victoria, VCT103, Għawdex, Malta.**
- **"Betanja", Triq Nazju Falzon, Msida MSD04, Malta.**






## **Il-Kummissjoni Djoċesana Familja (Ghawdex) b'Konferenza dwar iż-Żwieġ**

Nhar is-Sibt 25 ta' Jannar 2014, bejn il-5.30 u t-8.30pm, fis-Sala Villa Fiorita, Marsalforn, giet organizzata għar-raba' sena konsekuttiva Konferenza Djoċesana dwar il-familja bit-tema *Imma kif ma tifhimnix? Ir-relazzjoni bejn il-ġenituri u l-ulied*.

Il-konferenza ttellgħet b'inizjattiva tal-Kummissjoni Familja fi hdan id-Djoċesi ta' Ghawdex, u l-kelliem ewlieni kien Padre Amedeo Cencini, psikoterapista tal-familja, psikologu ta' fama internazzjonali, edukatur u awtur ta' diversi kotba fosthom «*Se mi ami non dirmi sempre sì*» (*Jekk tħobbni tgħidlix dejjem iva*) li gie ppubblikat recentement. Waqt il-konferenza għamel ukoll l-intervent tiegħu l-E.T. Mons. Mario Grech, Isqof ta' Ghawdex.

B'riferiment dirett għat-tema magħzula għall-konferenza Padre Cencini osserva kif spiss jiġri li ma jkunux biss il-ġenituri li jhossu li uliedhom ma jifhemhomx imma anke t-tfal iħossuhom mhux mifhuma mill-ġenituri tagħhom. Dan għaliex hu faċli li, mingħajr ma jkunu konxji, il-ġenituri jissoponu li t-tfal għandhom jaraw l-affarijiet mill-perspettiva tagħhom, li għandhom jirraġunaw bħall-adulti. Hu spjega kif minbarra d-dritt għall-opinjoni tagħhom hemm diversi drittijiet oħra tat-tfal li forsi spiss jintesgħu għax mhumiex tant ovvj. Drittijiet li huma però ta' importanza vitali għal żvilupp psikoloġiku u morali san. Drittijiet tat-tfal minsija li jikkorrispondu għad-dmirijiet tal-ġenituri mhux imwettqa! Semma' fost l-oħrajn id-dritt tat-tfal li ma jkunux "programmati" skont il-gosti tal-ġenituri, id-dritt għall-imperfezzjoni fihom infushom u f'ta' madwarhom, id-dritt li jistaqsu u jircievu risposti, id-dritt li jitgħallmu li għandhom ukoll dmirijiet, id-dritt li jgħidu "le" u li jingħad lilhom "le", id-dritt li ma jkunux mimlija bir-rigali, d-dritt għall-verità... drittijiet li jgħinu lit-tifel jew tifla jikbru fl-istima ġusta tagħhom infushom, fl-imhabba u r-rispett lejn l-oħrajn, fl-apprezzament tal-hajja bhala rigal, fil-kapaċità li jidhlu f'relazzjonijiet awtentiċi ma' Alla u mal-oħrajn.



Padre Cencini saħaq ukoll li t-tfal għandhom id-dritt li jkollhom familja normali (mhux perfetta) magħmula minn misser u omm (raġel u mara), marbuta flimkien f'relazzjoni dejiema hekk kif titlob in-natura u s-sens komun; hekk kif l-istorja ta' kull żmien u ċiviltà, ta' kull kultura u tradizzjoni tgħallimna; hekk kif il-psikoloġija sa minn dejjem irrakkomandat; hekk kif l-esperjenza turi b'mod ċar; hekk kif, għal min jemmen, jidher fil-pjan tal-ħolqien.

F'kontinwazzjoni mad-diskors ta' Padre Cencini l-Isqof Grech qal li t-tfal għandhom dritt għal ġenituri li jkunu mhux biss preżenti imma aktar minn hekk li jkunu mhejjija tajjeb biex iwettqu dan ir-rwol tant importanti. Innota li l-preżenza ta' tant koppji miżżewġa għall-konferenza jixhed impenn f'din id-direzzjoni. Heġġeġ lill-ġenituri preżenti biex ikomplu jagħtu importanza lill-formazzjoni kontinwa tagħhom biex ikunu jistgħu jakkumpanjaw lill-uliedhom tul il-fażijiet differenti tal-hajja tagħhom mit-tfulija, għall-adolesxenza sal-età adulta. Sahaq ukoll li minbarra d-dritt għall-formazzjoni akkademika u kulturali l-ulied għandhom ukoll drittijiet marbutin mad-dimensjoni spiritwali tagħhom, l-ewwel u qabel kollox id-dritt li l-ġenituri jkellmuhom dwar Alla.

Lejn tmiem il-konferenza, saru wkoll diversi interventi mill-udjenza. Il-Kummissjoni Familja tad-Djoċesi ta' Ghawdex timpenja ruhha biex b'mod kontinwu toffri opportunitajiet ta' formazzjoni kontinwa lill-gharajjes u koppji miżżewġa. L-inizjattivi li ser jinżammu fil-qrib huma: *Day Seminar* bit-tema "*Handling difficult emotions*" (kif nittrattaw ir-rabja, d-dwejjaq, il-mibgheda, l-għira u emozzjonijiet negattivi oħra fil-familja), kif ukoll mini-kors ta' *parenting skills* għall-ġenituri ta' tfal bejn 6 u 12-il sena. Għal aktar tagħrif dwar dawn l-inizjattivi ta' formazzjoni wiehed jista' jikkuntattja l-Istitut tal-Familja Ġwanni Pawlu II, fi Triq Fortunato Mizzi, il-Belt Victoria, tel: 21556513, email: [kdfgozo@gmail.com](mailto:kdfgozo@gmail.com).

# Divorzjati li jerġgħu jiżżewġu – sugġett għas-Sinodu li ġej



Meta ragħaj tal-erwieh ikun msejjah biex jirrifletti dwar parti mill-poplu t'Alla, bħad-divorzjati li jerġgħu jiżżewġu, jiġuh f'moħħu u f'qalbu kliem il-profeta, li għamel użu minnhom anki Ġesu': "Jiena nfitteż il-mitlufa, nreġġa' lura l-imxerrda, ninfaxxa l-ġrlehl tal-miġruha, u nqawwi l-marida. Inħares is-smina u l-qawwija, u nirgħahom bil-ġustizzja". (Eżek 34,16)

## Problema pastorali li fiha x-xewk

Tkun tista' titkellem dwar dawn il-persuni, li n-numru tagħhom qiegħed dejjem jiżdied, meta jkun hemm din il-qalb li taf thobb, li hi attenta u hassieba. Minħabba li dawn id-divorzjati jerġgħu jiżżewġu, huma jsibu ruħhom f'kundizzjoni rregolari għax l-unjoni ġdida tagħhom ma tirriflettix dik l-imħabba li ma tinħallx bejn Kristu u l-għarusa tiegħu, il-Knisja. (ara Ef 5, 21-33). F'hafna każijiet jeżistu kundizzjonijiet li jagħmlu din it-tieni unjoni waħda irriversibbli. Kif qal Benedittu XVI, għandna quddiemna "problema li fiha x-xewk u li hi kumplessa, pjaga fil-kuntast soċjali tal-lum li qed tmermer dejjem aktar anki l-istess ambjenti Kattoliċi" (*Sacramentum*



*caritatis* (22 ta' Frar 2007), 29). Filwaqt li l-Knisja tkompli xxandar l-Evangelju taż-żwieġ, ma tistax tittraskura r-realta' doloruża ta' tant żwiġijiet li qed ifallu. Kif qal il-Papa waqt il-vjaġġ tiegħu lura mill-Brazil, waħda mill-affarijiet li qed tikkawża dawn il-fallimenti hija l-immaturità tal-għarajjes li "jiżżewġu mingħajr ma jagħrfu li qed jagħmlu dan għal hajjithom kollha jew għax soċjalment ikollhom jagħmlu dan iż-żwieġ". Jehtieg li nilqgħu għal din l-immaturità billi bħala Knisja naħdmu bis-shih f'evangelizzazzjoni sistematika għall-familji, filwaqt li nakkumpanjaw il-koppja kemm qabel kif ukoll wara ż-żwieġ halli tikber dik il-maturità mehtieġa biex jgħixu l-*una caro* (l-għaqda shiha li tagħmel il-koppja haġa waħda) f'dan is-sagrament. F'dawn l-aħħar snin id-djoċesi tagħna ta' Ghawdex imxiet f'din it-triq li fiha qed nipproponu lill-għarajjes mixja ta' sentejn b'madwar 30 laqgħa fuq diversi sugġetti li jinkludu l-psikoloġija tal-koppja, it-teoloġija u l-ispiritwalità taż-żwieġ nistrani, u anki programmi għall-koppji żgħażaġh fl-ewwel snin tal-hajja miżżewġa.

## Ħniena, verità u mħabba

Barra mill-akkumpanjament preventiv, il-Knisja trid issib ukoll il-mod kif tikkomunika l-Evangelju anki lil min għex il-falliment fiż-żwieġ u qed jgħix relazzjoni ġdida. Spiss, id-divorzjati li jerġgħu jiżżewġu jhossu t-tagħlim tal-maġisteru bħal mażra fuq moħħhom u qalbhom, u jsibuha diffiċli jirrikonciljaw ruħhom mal-Knisja u m'Alla. "Lil dawn il-persuni" – jghid Benedittu XVI – "jehtieg ngħidulhom li l-Knisja thobbbhom, u hemm bżonn li jaraw u jhossu din l-imħabba. Naħseb li l-biċċa xogħol kbira ta' parroċċa, ta' komunità ekkleżjali hi, li tagħmel hilita kollha biex dawn iħossuhom maħbubin, aċċettati, biex ma jhossuhomx "barra" minnha anki jekk ma jistgħux jirċievu l-assoluzzjoni u l-ewkaristija: jehtieg jagħrfu li huma wkoll jgħixu b'mod shih fil-Knisja" (Diskors fis-VII Laqgħa Dinjija tal-Familji, 2 ta' Ġunju 2012). Lil dawn irridu nġibu ruħna magħhom b'dik il-ġustizzja tal-Mulej li hu wkoll ħniena, verità u mħabba. Aktar ma l-Knisja tkun qrib ta' dawn il-persuni, bħal omm li timxi magħhom u twasslilhom aħbar tajba għalihom, aktar tkun tista' tesprimi din l-imħabba fil-verità.

## Jikkultivaw stil nistrani ta' hajja

Id-divorzjati li jerġgħu jiżżewġu huma waħda mill-isfidi ġodda fl-evangelizzazzjoni għat-trasmisjoni tal-fidi. Din hi realtà estiza u relattivament ġdida għall-Knisja, li qed titlobha ssib mod ġdid kif tipproponi l-fidi u t-tagħlim ta' Kristu lil dawn hutna. Esperjenza ta' din ix-xorta turi li l-Knisja hi qrib dawk li għandhom qalbhom maqsuma (ara Sal 34,19). Nirrikonoxxu d-diffikultajiet, imma nemmen li llum, bħala Knisja, rridu nkunu prezenti fil-hajja ta' tant divorzjati li jerġgħu jiżżewġu u jridu jkomplu l-mixja tal-fidi flimkien mal-Knisja.



Kliem u ġesti għandhom ihabbru lil dawn il-persuni li huma għadhom jagħmlu parti mill-Knisja u li l-Knisja tagħtihom l-attenzjoni tagħha. **Il-Knisja taħdem biex tghin lil dawn il-persuni jikkultivaw “kemm jista’ jkun stil nistrani ta’ hajja billi jieħdu sehem fil-quddiesa, anki jekk ma jitqarbnux, bis-smiġh tal-Kelma t’Alla, l-adorazzjoni ewkaristika, it-talb, is-sehem fil-hajja komunitarja, id-djalogu kunfidenti ma’ saċerdot jew ma’ għalliem ta’ hajja spiritwali, l-ghajxien tal-karità, l-opri ta’ penitenza, l-impenn li jedukaw lil uliedhom”.** L-akkumpanjament tal-Knisja jwassal lill-koppja biex tagħzel li tghix ir-relazzjoni tagħha “bħal żewġt iħbieb, bħal żewġt aħwa” (*Sacramentum caritatis* 29).

### Nistudjaw il-kwistjoni bis-serjetà

B’danakollu xorta tibqa’ sitwazzjoni pastorali kumplessa. Qed infittxu dawk il-“faxex” u dik il-“kura” li jistgħu jfejqu aħjar il-ġriehi ta’ dawn il-persuni, li l-biċċa l-kbira tagħhom iħobbu lill-Mulej u jemmnu fil-Knisja. Dan hu li qed jittama s-Sinodu tal-Isqfijiet, filwaqt li jagħmilha ċara li “b’kura ta’ omm u spirtu ewanġeliku l-Knisja għandha tfitteż it-tweġibiet adegwati għal dawn is-sitwazzjonijiet li huma aspett importanti fl-evanġelizzazzjoni ġdida”. (*Proposizione* 48).

Dan iwasslek biex tifhem l-aħbar tal-Papa li dan ser ikun wiehed mis-sugġetti li ser jtkellem dwaru l-kunsill ġdid tat-tmien kardinali li għandu jiltaqa’ fil-bidu ta’ Ottubru li ġej. U ser jirrifletti dwaru anki s-Sinodu tal-Isqfijiet li ser jittratta b’mod partikulari l-pastorali taż-żwieġ, fejn tidhol ukoll il-kwistjoni tad-divorzjati li jerġġu jizzewġu. (Laqgħa mal-ġurnalisti, 28 ta’ Lulju 2013).

Din id-deċizzjoni tal-Papa lqajtha bil-ferħ. Waqt iċ-ċirkoli minuri tas-Sinodu f’Ottubru li għadda, ġa kont ipproponajt li f’numru 48 tal-*Propositiones* jidhol dan li ġej: “F’dawn

iċ-ċirkostanzi, l-Evanġelju taż- li l-insara jagħrfu bil-kwalitajiet naturali u l-fedeltà, ġie mgholli minn Kristu għal sagrament. Izda fl-istess hin quddiem ‘is-sitwazzjonijiet dolorużi li jinsabu fihom għadd mhux zġhir ta’ fidili li wara li jiċcelebraw is-sagrament taż-żwieġ, jiddivorzjaw u jerġġu jizzewġu mill-ġdid’ (*Sacramentum caritatis* 29), il-Padri Sinodali, għall-imhabba tal-verità u mqanqla mid-dmir pastorali tagħhom li jagħmlu dixxerniment u jevanġelizzaw, jipproponu lill-Qdusija tiegħu l-Papa biex jikkunsidra t-twaqqif ta’ kummissjoni magħmula minn teologi u kanonisti halli jistudjaw dan is-sugġett ta’ tbatija, u jipproponu li din il-kummissjoni tissottometti r-riżultati tagħha lillu, biex bl-uffiċċju petrin tiegħu hu jkun jista’ jagħti gwida spiritwali li tgħodd għall-Knisja”. Din il-proposta ma kinitx milqugħa, imma issa donnu wasal iż-żmien li din is-sitwazzjoni tkun studjata bis-serjetà.

s-Sinodu jishaq dwar żwieġ, u dan ifisser li ż-żwieġ, imzejjen tiegħu tal-indissolubbiltà

*Cafè & Wine Bar*

# KAPUTA

*Pizza & Local Dishes*

---

60 St. Joseph Square Qala, Gozo,  
Tel: 27201355, Mob: 99272074

# Mistoqsijiet Parlamentari dwar Ghawdex

## (1) Ingagġ ta' Persuni b'Diżabbiltà

MP Numru 6590: Seduta 101 10 / 12 / 2013

*L-Onor. Frederick Azzopardi staqsa lill-Onor. Evarist Bartolo (Ministru għall-Edukazzjoni u x-Xogħol :*

B'riferenza għall-mistoqsija parlamentari 636?, jista' l-Ministru jgħarraf lill-Kamra (a) min kien eliġibbli taħt din l-iskema; (b) il-kriterji li ntużaw biex issir l-għażla ta' dawn il-persuni; (c) meta ħarġu l-applikazzjonijiet msemija fit-twegiba; u (d) kemm ġew ippustjati persuni taħt din l-iskema minn Malta u minn Ghawdex separatament?

**Twegiba:** Infurmat li t-tagħrif mitlub mill-Onor. Interpellant hu kif ġej: (a) kienu eliġibbli għal din l-iskema persuni b'diżabbiltà li isimhom kien qiegħed fuq ir-registru tal-persuni b'diżabbiltà tal-ETC u li kienu ilhom jirregistraw fuq l-ewwel jew it-tieni parti tar-registru għal tal-anqas sitt xhur; (b) l-għażla saret mill-Kunsill Lokali nfushom mil-lista li tkun intbagħtet mill-ETC, lilhom; (c) l-applikazzjonijiet għal din l-iskema ħarġu fl-24 ta' Settembru 2012; u (d) b'kollox 20 persuna b'diżabbiltà ġew ippustjati taħt din l-iskema – 14 f'Malta u 6 f'Ghawdex.

## (2) Skola tas-Subien Ninu Cremona – użu għad-dixxiplina tal-atletika

MP Numru 5633: Seduta 72 05 / 11 / 2013

*L-Onor. Justyne Caruana staqsiet lill-Onor. Evarist Bartolo (Ministru għall-Edukazzjoni u x-Xogħol) :*

Peress li qed ikun hemm diversi lmenti fis-sens li għandna hafna tfal u persuni oħra li jixtiequ jipprattikaw id-dixxiplina tal-atletika, u hemm il-facilitajiet fl-iskola tas-subien Ninu Cremona fir-Rabat Ghawdex iżda mhux qed jithallew jintużaw dawn il-facilitajiet, jista' l-Ministru jispjega għaliex qed isir dan?

**Twegiba:** Infurmat mid-Direttorat għas-Servizzi Edukattivi li l-Ministeru għall-Edukazzjoni u x-Xogħol qed jirċievi diversi talbiet biex organizzazzjonijiet sportivi f'Ghawdex ikunu jistgħu jipprattikaw id-dixxiplina tal-atletika u sport ieħor. Ix-xogħol fuq il-facilità fl-iskola tas-subien Ninu Cremona tal-Kulleġġ ta' Ghawdex huwa kważi lest.

Kif inhi l-prattika u l-proċedura, ladarba jitlestew ix-xogħlijiet fuq dawn il-facilitajiet sportivi, jibdeu il-proċeduri għall-użu tagħhom billi ssir talba mill-Kunsill Malti għall-Ispport lid-Direttorat għas-Servizzi Edukattivi sabiex isir il-kuntratt bejn din l-entità u d-Direttorat. B'hekk jiġi assigurat li l-affarijiet isiru skont il-proċedura.

## (3) Gozo Channel - haddiema

MP Numru 4754: Seduta 75 08 / 11 / 2013

*L-Onor. Deo Debattista staqsa lill-Onor. Anton Refalo (Ministru għal Ghawdex) :*

*Jista' l-Ministru pjoġġi fuq il-Mejda tal-Kamra l-aħhar figura ta' kemm hemm nies impjegati mal-Kumpanija Gozo Channel? Kemm minnhom huma "full-time", kemm minnhom huma "part-time"? Jista' jgħid kemm minnhom huma nisa u kemm minnhom huma rġiel? Jista' jgħid kemm qed thaddem nies b' "contract of service" jiġifieri li għalkemm ma jidhrux fuq il-kotba tal-Gozo Channel, qed jagħtu servizz bi hlas lill-istess Kumpanija?*

**Twegiba:** Ninsab infurmat li fil-Gozo Channel Company Limited hemm mitejn u sitta (206) impjegati full-time, li jinqasmu f'sitta u ghoxrin mara (26) u mija u tmenin raġel (180). Hemm ukoll 5 kadetti u 9 membri tal-bord fuq bażi part-time. Minn dawn tlieta (3) huma nisa u hdxax (11) huma rġiel. Tliet impjegati oħra huma fuq contract of service.

## (4) Kulleġġ ta' Ghawdex - Higher Secondary Sir M.A, Refalo

MP Numru 5843: Seduta 78 11 / 11 / 2013

*L-Onor. Joseph Cassar staqsa lill-Onor. Evarist Bartolo (Ministru għall-Edukazzjoni u x-Xogħol) :*

Jista' l-Ministru jagħti spjegazzjoni għaliex il-Higher Secondary ta' Ghawdex, Sir M. A. Refalo, minn din is-sena giet taħt il-Kulleġġ ta' Ghawdex meta skejjel simili f'Malta mhumiex taħt Kulleġġi f'Malta?

**Twegiba:** Għall-ko-ordinazzjoni aħjar tas-sistema edukattiva f'Ghawdex.

## (5) Divorzji - applikazzjonijiet

MP Numru 5192: Seduta 67 28 / 10 / 2013

*L-Onor. David Agius staqsa lill-Onor. Joseph Muscat (Prim Ministru)*

Jista' l-Prim Ministru jgħid kemm applikaw nies għad-divorzju minn kemm ilu li gie fis-seħħ sal-ġurnata li qed tingħata din ir-risposta? Kemm kienu dawk li giet aċċettata l-applikazzjoni tagħhom għad-divorzju? Kemm minn dawn li ddivorzzjaw reġgħu żżewġu?

## Is-silta mit-Twegiba fejn tirrigwarda lil Ghawdex :

Minn kemm ilha li giet fis-seħħ il-liġi tad-divorzju (fl-1 ta' Ottubru 2011) sal-lum, fil-Qorti ta' Ghawdex ġew ipprezentati 35 każ għad-divorzju. Fl-istess perijodu kien hemm 27 rikors għal divorzju li ntlagħgu. Dwar kemm minn dawk li ddivorzzjaw reġgħu żżewġu, din il-parti tad-domanda trid tiġi rivolta lill-Ministru konċernat.

# Ghawdex... bil-knejjes miftuħin!

Mons. Salv Grima



**I**l-Papa Franġisku għandu habta jxebbah il-Knisja ma' omm u li din fi kliemu stess għandha x'toffri għax "l-università tagħha hija qalbha stess". Dan barra li kien ilna nisimgħu li l-Knisja hija Omm u Għalliema. Bħalma l-omm fil-familja tistenniha li tkun interessata u qalbha miftuħa għal uliedha, hekk ukoll lill-Knisja l-Papa qed jinsisti li jipprezentaha bil-bibien tagħha miftuħa. Minn ġo fiha jistgħu joħorġu dawk li jmorru jfittxu l-imġerrhin biex jiġu mfejqa għax trid tkun għalihom bħal "sptar f'kamp ta' battalja", u lejha wkoll jagħmlu l-passi u jersqu dawk li jkunu jeħtieġu min jifhimhom jew għandhom bżonn xi għajjnuna oħra anki minhabba ċerti sitwazzjonijiet li jkunu sfaw fihom ta' bnedmin li huma. Dan il-kunċett ta' Knisja issa nistgħu nġidli li ilu jixxandar b'mod iktar miftuħ minn żmien il-Konċilju Vatikan II, hekk per eżempju fejn żdiedet il-ħidma ekumenika u dik pastorali min-naħa tal-Knisja fl-oqsma kollha fid-dinja tal-lum.

Barra mill-aspett ta' komunikazzjoni li hemm bżonn fil-Knisja bejn il-komunità Nisranija u membri oħrajn biex tibqa' miftuħa għal kulhadd, il-Papa tkellem ukoll minn sinjal konkret u prattiku għalina lkoll meta semma' li qabel xejn għandna nħallu tassew il-bibien tal-knisja tagħna miftuħin, dejjem biex jekk xi hadd, "imqanqal mill-Ispirtu, irid jidhol biex ifittex 'l Alla, ma jsibx il-bieb magħluq". Minn dawn ġie li naraw xi turisti f'xi pjazza, b'mappa f'idejhom, li għamlu mixja biex jersqu lejn il-knisja tal-lokal halli jittawlu ftit ġo fiha. Izda minhabba xi



"Knisja missjunarja bil-bieb dejjem miftuħ" – Papa Franġisku

raġunijiet, anki l-ħin li jkun, mhux dejjem jirnexxilhom jilhq u l-iskop tagħhom, u tarahom iduru min-naħa għall-oħra u minn bieb għall-ieħor.

## L-ewwel sforzi biex jidhlu

Thossha xi haġa ta' diżappunt meta jiġri dan. Għax apparti mill-aspett ta' twemmin li jistgħu jhaddnu, dawn il-barranin ikunu mixtieqa minn esperjenzi li jqisuhom godda għalihom u li jixtiequ jieħdu magħhom. Xi drabi meta jidhlu ġewwa jinzerzaw xi funzjoni ta' tiegħ, magħmudija jew funeral. Drabi oħrajn biex josservaw anki l-imġiba ta' dawk prezenti, waqt quddies jew talb ieħor. Mhux l-ewwel darba li huma stess iħossu l-bżonn li jpoġġu bilqiegħda u jingabru fi spirtu ta' riflessjoni jew ta' xi hsieb qaddis. Ma jonqsux dawk li japprezzaw mumentu ta' atmosfera ta' silenzju minhabba li jkun hemm l-Adorazzjoni u jintebħu b'dawk li jkunu migburin fil-qima lis-Sagrament Espost. F'xi granet ta' festi dawn jistgħu jassistu għal xi ftit konfużjoni u storbu minhabba l-armar jew tiżjin ieħor. Tkun xi tkun iċ-ċirkostanza, minn kull post jittieħdu lura magħhom lejn pajjiżhom l-impressjoni li jkunu ħadu flimkien ma' għadd ta' ritratti u xeni oħra bħala tifkira.

**Fl-Eżortazzjoni Appostolika "Il-Ferħ tal-Vanġelu" (EG) (24-11-2013) il-Papa Franġisku ma kellux hsieb li jieqaf fuq il-bibien tal-bini. Hemm bibien oħrajn li m'għandhomx jingħalqu. Dan fis-sens li kulhadd jista' b'xi mod jissieheb fil-hajja tal-Knisja. Qed jitellem dwar kif wiehed jista' jagħmel parti mill-komunità, u minn tal-ewwel jiġu dawk li jgawdu milli joffrilhom is-sagrament tal-Magħmudija, li huwa wkoll meqjus bħala bieb għax bih tibda l-mixja Nisranija. Dan il-bieb huwa tad-dar tal-Missier fejn hemm post għal kulhadd, tant li kif naqraw fil-Vanġelu l-istedina hija miftuħa wkoll "għall-foqra u l-magħtuba u l-ġhomja u z-zopop" (Lq 14, 21), anzi għax "għad hemm il-wisa'... qal is-sid lill-qaddej, 'ġieġhel in-nies tidhol, halli dari timtela'" (Lq 14, 22-23).**

## Minn barra jidhlu ġewwa

Il-bieb għalhekk huwa miftuħ għax bħala Knisja qabel xejn trid toħroġ u twettaq il-ħidma missjunarja tagħha billi tersaq lejn kulhadd bla ebda eċċezzjoni. Hawn ukoll il-Papa jfakkarna liema preferenza kellu Kristu fl-istedina għall-ikla li semma' fil-parabbola tal-pranzu u għaliex huma foqra, magħtubin, zopop u ġhomja "m'għandhomx minn fejn iroddulek pjaċir bi



pjaċir” (Lq 14, 14). Min-naħa l-oħra l-bieb għandu jibqa’ dejjem miftuħ għal dawk li qed ifittxu, joqorbu, jistaqsu u jitolbu. Fil-fatt dawk li kien ikollhom kull xorta ta’ mard kienu jmorru jfittxu lil Ġesù u oħrajn kienu jiġu saħansitra anki mill-bogħod, dejjem b’tama sħiħa li jsibu l-fejqa u l-għajjnuna meħtieġa.

Tul iż-żminijiet kollha l-Knisja dejjem kienet tesprimi li hemm dawk li jinsabu mexjin u huma fil-qrib billi qed jippruvaw ifittxu mill-aħjar li jistgħu fejn jista’ jinstab il-bieb miftuħ u lest għalihom. Mill-Konċilju Vatikan II ‘l hawn dawn il-persuni bdew jiġu iktar rikonoxxuti u xi awturi jsejnhom bħala “Nsara Anonimi”. Mhumieħ maghrufa għalina u, għalkemm għadna ma nafux lil xulxin, dan mhux bi htija tagħhom daqskemm jista’ jkun b’nuqqas min-naħa tagħna. Huma la semgħu u lanqas għandhom tagħrif dwar “il-Vanġelu ta’ Kristu u l-Knisja tiegħu, iżda fl-istess hin ifittxu bis-sinċerità lil Alla u bl-għajjnuna tal-grazzja jippruvaw jagħmlu r-rieda tiegħu kif jaslu jagħrfuha minn dak li tghidilhom il-kuxjenza tagħhom” (LG 16). Għandhom però rieda tajba u qed ifittxu d-dawl tal-verità. Min jista’ jichad li minn dawn jista’ jkollna madwarna wkoll, mhux biss mir-residenti fostna imma anki minn dawk li jżuruna tul is-sena?

## Ta’ gewwa imma jsibu posthom

Il-bieb tal-Knisja jibqa’ dejjem miftuħ għal hutna li jiġu minn barra u minn kull naħa u li fl-imghoddi kienu maghrufa li jhaddnu l-Magħmudija tax-xewqa. Imma ma rridux ninsew lil dawk l-oħrajn li mhux biss nafuhom aħjar bħala hutna, imma rċivew is-sagrament tal-Magħmudija, iżda fi kliem il-Papa “qed jgħixu bla saħħa, bla dawl u bla konsolazzjoni li ġejjin mir-rabta ta’ hbiberija ma’ Kristu, mingħajr ma jissieħbu fil-komunità tal-fidi li tista’ toffrilhom il-forza meħtieġa, u għalhekk jinsabu f’hajja bla tifsira u bla skop” (EG 49). Dawn huma “anonimi” u “mhux maghrufa” mhux għax mhumieħ minn ta’ gewwa u kif konna nafuhom fil-passat huma membri fil-ġisem ta’ Kristu, imma huma għad-dehra biss, għax imxebbha mal-friegħi niexfa, bla hajja u bla frott għalkemm għadhom fiz-zokk.

Anki għal dawn, il-bibien m’għandhomx jitqiesu magħluqin, imma miftuħin biex jgħaddu minnhom u jissieħbu ma’ shabbhom għall-ġid tagħhom stess u biex jissahhu l-friegħi l-oħrajn li għadhom hajjin u bil-frott. Min-naħa l-oħra anki dawn tal-aħħar għandhom joħorġu mill-istess bibien biex jiltaqgħu u jfittxu lil huthom. **M’għandux jibqa’ l-biża’ “u nibqgħu magħluqin fl-istrutturi li mhux qed jagħtuna hliet sens falz ta’ sigurtà..... meħdijin bi drawwiet li bihom inħossuna mohħna mistrieħ waqt li fil-bibien tagħna hemm dawk li għandhom il-ġuħ u li Kristu ma jegħja qatt jghidilna: ‘Aghthom xi haġa x’jieklu’ (Mk 6, 37)” (EG 49).**

Sar magħruf li fi Pjazza San Pietru fi żmien 9 xhur mhux inqas minn 6,600,000 marru jisimgħu lill-Papa Frangisku. Qed jingħad ukoll li f’xi pajjiżi żdiedu dawk li qed jirritornaw għall-prattika Nisranija bl-attendenza għall-Quddies. F’pajjiżna, minn żmien għall-iehor, isir iċ-ċensiment ta’ kemm jattendu għall-Quddies nhar ta’ Hadd. Forsi mhux bogħod hafna dak li jmiss. **Sadattant il-Knisja lokali tista’ b’harsa ‘l quddiem tistinka iktar biex twassal bil-mezzi kollha possibbli siltiet mill-istess Eżortazzjoni Appostolika (Evangelii Gaudium) tal-Papa. Xejn xejn biex jitwassal il-messaġġ li l-bieb huwa dejjem miftuħ u li r-Rgħajja huma mheġġa “bix-xamma tan-nghaġ”. L-isfida tal-Papa Frangisku hija wahda ċara u qawwiya: “Nippreferi Knisja mimlija tbengil, imweġġgħa u mahmuġa għaliex tkun harget fit-toroq, milli Knisja li hija bla saħħa minhabba l-għeluq u għax hija marbuta mas-sigurtà tagħha” (EG 49).**



DJOĊESI TA’ GHAWDEX  
**PELLEGRINAĠĠ GħAL RUMA**

fl-okkażjoni tal-Kanonizzazzjoni tal-Papiet  
**ĠWANNI XXIII u ĠWANNI PAWLU II**  
Direttur Spiritwali Mons. Isqof Mario Grech

**mill-Erbgħa 23 ta’ April sat-Tlieta 29 ta’ April 2014**  
Assisi • Cascia • Roccaporena • Norcia • Orvieto • Ruma • Vatikan • Nettuno



**Dun Ġwann Sultana Mob: 9982 6350 | E-mail: john26571@hotmail.com**

# X'ghadda minn ghalina

Charles Spiteri



Mix-xellug għal-lemin :is-Sur Michael Grech, il-Ministru għal Ghawdex, Anton Refalo, is-Sur John Portelli



X'uhud mill-istudenti li attendew għall-Konferenza

## Soluzzjonijiet għat-Trasport għal Ghawdex

Ic-Chartered Insitute of Logistics u l-fergħa tat-Transport Malta organizzaw il-konferenza annwali tagħhom fil-Ministeru għal Ghawdex. John Portelli, *Chairman* tal-Istitut introduċa t-tema tal-Konferenza, “Soluzzjonijiet għat-Trasport għal Ghawdex”. Imbagħad għadd ta' esperti ttrattaw u analizzaw dan is-sugġett minn aspetti diversi. Dawn l-esperti kienu: Il-Ministru għal Ghawdex, Anton Refalo, Michael Grech, *President* tal-*Gozo Business Chamber*, l-ekonomista Gordon Cordina u Ivan Mifsud, operatur fis-settur tat-trasport. Għadd ta' studenti universitarji attendew għal din il-Konferenza.



## Awguri tas-Sena l-Ġdida

Nhar is-Sibt 18 ta' Jannar, Mons. Isqof Mario Grech iltaqa' mas-saċerdoti Ghawdxin fi bdil tal-awguri tas-sena l-ġdida, fis-sala ewlenija tas-Seminarju tal-Qalb ta' Ġesù, Victoria. F'diskors tal-okkażjoni, Mons. Isqof Grech tkellem dwar l-ottimizzmu u t-tama li għandhom jikkarakterizzaw il-Knisja f'pajjiżna fiż-żminijiet tal-lum.

Minkejja l-isfidi kbar li l-Knisja qed tiltaqa' magħhom fil-hidma ta' evanġelizzazzjoni, minħabba l-kultura tal-lum li spiss tirrelega r-religjon għall-isfera tal-hajja privata bla ebda konnessjoni mal-hajja pubblika, u fejn in-numru ta' dawk li jipprattikaw ir-religjon qiegħed jonqos gmielu, l-Isqof fisser kif il-Knisja llum trid tkun kapaċi tagħraf is-sabiħ u l-pożittiv li hawn fis-soċjetà, u tidhol fi djalogu akbar u aktar kostruttiv mad-dinja tal-lum. L-Isqof stieden lis-saċerdoti u lill-komunità ekkleżjali fil-gżira Ghawdxija biex il-Knisja tkun “komunità kreattiva”, halli l-Insara jsibu modi godda ta' kif iġibu 'l quddiem il-ġid tal-bniedem u tas-soċjetà fid-dawl tal-Vanġelu.

Diversi saċerdoti għamlu l-interventi tagħhom (*ara d-diskors ta' Mons. Isqof fid-Dokumentazzjoni*).

## Festa tal-Qaddis taż-Żgħażaġh

Din is-sena wkoll fl-aħħar ta' Jannar, fl-Oratorju Don Bosco kienet iċċelebrata il-festa ta' Don Bosco. Filgħodu, l-Isqof Mario Grech ikkonċebra Quddiesa solenni fil-Kappella tal-Oratorju. Wara l-Quddiesa, fi Pjazza Santu Wistin sar it-tberik tal-annimali minn Dun Ġoġ Mercieca. Anton Mizzi, President tal-Għaqda *Old Boys* tal-Oratorju, wara kelmtejn tal-okkażjoni, ppreżenta donazzjoni lil Dun Effie Masini, Direttur tal-Oratorju. Filgħaxija sar il-kunċert tradizzjonali mill-*Gozo Youth Wind Band*, taħt id-direzzjoni ta' Mr. Joseph Grech. (ara paġna 14)

*Is-Sur Anton Mizzi, President tal-Għaqda Old Boys tal-Oratorju jippreżenta donazzjoni lil Dun Effie Masini, Direttur tal-Oratorju.*



## It-Tmien Anniversarju tal-Ordinazzjoni

L-Isqof t'Għawdex, Mario Grech, iċċelebra t-tmien anniversarju mill-ordinazzjoni episkopali tiegħu, b'Quddiesa ta' radd il-hajr fil-knisja tar-Raġhaj it-Tajjeb, Victoria. Għadd sabih ta' saċerdoti Għawdxin ingħaqdu miegħu fil-konċelebrazzjoni. Membri tal-Għaqdiet Kattoliċi u tal-Komunità tar-Raġhaj it-Tajjeb ipparteċipaw fil-Quddiesa flimkien mal-ġenituri tal-Isqof, Ġoġ u Maria Stella, ma' huh Carmel u ma' oħtu Joyce.



## Jum il-Familja Mqaddsa

Is-26 ta' Jannar kien Jum il-Familja Mqaddsa fl-Isptar Ġenerali ta' Għawdex. L-Arċipriet Tarcisio Camilleri kkonċebra quddiesa mal-kappillani tal-Isptar. Il-mużika kienet immexxija minn Mro. Carmel Grech u hađu sehem fil-kant Mario Portelli, tenor, Pauline



Camilleri, sopran, u Teddie Attard, baritonu. Fuq inizjattiva ta' Carmelo Bigeni ingħaqdet banda li ferrhet l-ambjent u l-okkażjoni. Għadd mill-bandisti huma haddiema fl-istess sptar. Il-Ministru għal Għawdex, Anton Refalo u s-Sinjura tiegħu u l-membri parlamentari Frederick Azzopardi kienu fost dawk li attendew għal dawn l-attivitajiet.



### Kunċert - Banda Viżitazzjoni

Gawdxin u barranin, li toghġobhom il-mużika klassika, attendew għall-kunċert ta' mużika Vjenniża, f'sala ewlenija tal-lukanda Kempinski f'San Lawrenz.

F'dan il-kunċert klassiku, li d-dhul għalih huwa kien bla ħlas, il-banda taħt id-direzzjoni tas-surmast direttur Mro George Apap esegwixxiet għadd ta' Valzi, Polkas u Marċi mill-pinna ta' Strauss.

Il-kunċert '*Dreams of Vienna*' kien qed jagħlaq sena ta' ċelebrazzjonijiet fl-okkażjoni tal-għaxar anniversarju mit-twaqqif tal-Għaqda Mużikali Viżitazzjoni tal-Għarb.

### 'Pomp and Circumstance' – Kunċert f'għeluq il-Festa ta' Don Bosco

Nhar il-Ħadd 2 ta' Frar fil-belt Victoria nżammet il-festa ta' San Ġwann Bosco u fi tmiemha fuq il-palk tal-istess Oratorju, il-*Gozo Youth Orchestra* taħt id-direzzjoni ta' Mro Joseph Grech tat dan il-kunċert li fetaħ bl-*Overture* mill-Opra ta' Gioacchino Rossini '*La Gazza Ladra*' u dritt wara dawk kollha li attendew setgħu jgawdu '*Bella Italia*', *medley* ta' kanzunetti antiki Taljani li niżlu ferm tajjeb mal-udjenza. L-orkestra mbagħad ipprezentat siltiet minn tliet films: *The Avengers*, *Lord of the Rings* u *Mission Impossible*. Kien imiss imbagħad li l-Orkestra ddoqq '*Pomp and Circumstance*' tal-kompożitur Ingliż Edward Elgar; dan it-titlu ngħata lil kunċert billi tul dawn l-aħħar tnax-il sena il-*Gozo Youth Wind Band* tat diversi kunċerti ta' spetaklu kemm barra u kemm ġewwa. L-aħħar silta li kienet ipprezentata f'dan il-kunċert kienet *medley* mill-musical '*Joseph and the Amazing Technicolour Dreamcoat*' ta' Lloyd Webber li f'Marzu li ġej ser jerga' jsir f'Ghawdex.


Matul il-kunċert sar magħruf li għas-seba' sena konsekuttiva, il-*Gozo Youth Orchestra* ser terġa' tipprezenta fil-Bitha tal-Ministeru għal Ghawdex l-ispettaklu mużikali *Opera vs Pop under the Stars* it-Tnejn, 28 ta' Lulju 2014 bis-sehem ta' grupp ta' mużiċisti żgħażaġh mill-Ġermanja li iktar kmieni, matul Ottubru 2013, kienu laqgħu lill-Għawdxin fil-Ġermanja u fi Brussels fejn ipprezentaw ukoll flimkien kunċert mużikali.



### Ġest ta' Solidarjetà

Il-*Qala Saints FC Nursery* dan l-aħħar għamlu ġest sabiħ ta' solidarjetà. Huma għamlu donazzjoni ta' set *kits* tal-futbol lil grupp ta' żgħażaġh Nigerjani. Dan seta' jsir meta Benneth Njoku, li jgħammar il-Qala u huwa membru tal-*coaching staff* tal-klabb, għamel żjara f'pajjiżu. B'dan il-ġest, il-Kumitat tal-*Qala Saints Nursery* ried jagħti xhieda li lit-tfal li jattendu għat-trejnning magħhom qegħdin jagħtuhom thejjiġa mhux biss fil-logħba tal-futbol, iżda wkoll fil-bini ta' karattru xieraq.





### Eżempju bl-Imġiba

Nhar il-Ħadd, 19 ta' Jannar, saru sessjonijiet ta' għoti ta' demm u ta' konoxxenza dwar is-saħħa, f'*The Duke Shopping Complex*, Victoria. In-*National Blood Transfusion Service* u l-*Health Awareness Committee* flimkien mal-*Gozo General Hospital* qalu li din l-inizjattiva kienet suċċess. Matul il-ġurnata, 40 persuna marru biex jagħtu d-demm u x'uħud minnhom, akkompanjati minn uliedhom, kienu qed jagħmlu dan għall-ewwel darba. Eżempju xieraq li jkun imitat!

### "Flashmob"

Ix-Xagħra Youth Centre organizzaw attività ta' żfin spontanju għat-tfal, adulti u persuni bi bżonnijiet speċjali. Din l-attività ngħatat l-isem "*Flashmob*" u kienet issir għal diversi Ħdud mat-tokk ta' nofsinhar.


Il-grupp organizzattiv kien iggwidat minn Fr Joseph Bajada u l-koreografija tmexxiet minn Janica Camilleri. Il-Kunsill Lokali tax-Xagħra ta s-sostenn tiegħu biex din l-attività tkun tista' tinzamm.



### Wirt Ghawdex


"Wirt Ghawdex" organizzaw lekċer bl-Ingliż, "*Archeology of Gozo – A Personal Experience*" mill-arkeologu ta' fama, Dr David Trump, fil-kappella ta' Santa Ċecilia, Għajnsielem. Ir-rakkont ta' Dr Trump kien akkompanjat minn preżentazzjoni fotografika eċċellenti ta' Daniel Cilia. Dr Trump fisser b'mod ferm interessanti 'l-esperjenzi u l-kixfiet arkeoloġiċi tiegħu f'Ghawdex. Hu awgura lill-arkeoloġi tal-lum u ta' għada biex ikomplu fejn halla hu, għaliex jemmen li f'Ghawdex għad baqa' hafna sejbiet xi jsir f'dan il-qasam.






### Festa ta' Sant Anton Abbati

Din is-sena wkoll fix-Xagħra, fl-inħawi magħrufa bħala “Tal-Qaċċa” saret il-Festa ta' Sant Anton Abbati. L-Isqof t'Ghawdex, Mario Grech, mexxa ċ-ċelebrazzjoni. Fil-purċissjoni, l-istatwa tal-qaddis kienet merfugħa fuq karettun miġbud minn parilja. Il-Banda “Victory” tax-Xagħra akkompanjat il-purċissjoni madwar it-triqat ta' dik iż-żona. Fil-misraħ ta' hdejn il-kappella, ddedikata lil dan il-qaddis, sar bħalma hi tradizzjoni, it-tberik tal-annimali. Il-festa ntemmet bit-tqassim tal-ikel sabieħ dan imbagħad jingħata lill-*pets* li nġiebu hemm.



Fr Paul Muscat



L-Isqof Mario Grech u Rev Neill Robb

### Nitolbu Flimkien

Fl-okkażjoni tal-Ġimgħa tat-Talb għall-Għaqda tal-Insara, membri tal-Legġun ta' Marija f'Ghawdex f'kollaborazzjoni mad-Djoċesi ta' Ghawdex u mal-Komunità Anglikana, hadu sehem fis-Servizz Ekumeniku li jsir kull sena. Minbarra l-pubbliku generali kienu mistiedna dawk il-barranin ta' kull denominazzjoni li jgħixu f'Ghawdex. It-tema ta' din is-sena, meħuda mil-Liturġija Kanadiża, kienet il-mistoqsija: “Kristu hu Maqsum?” It-talb tmexxa mill-Isqof Mario Grech, mir-Rev. Neill Robb tal-komunità Anglikana u minn Fr Paul Muscat tal-komunità Agostinjana. Is-Servizz li sar fil-knisja ta' Santu Wistin, Victoria, kien animat mill-Chorus Urbanus, taħt id-direzzjoni ta' Mro. John Galea.



X'uħud fil-kongregazzjoni

# Nibżgħu għall-wirt kulturali tagħna!



notamenti mill-

Kav. Joe M. Attard

**M**a tgħaddix għodwa li ma ngħaddix mill-ġnien pubbliku ta' Villa Rundle ta' Victoria jew minn quddiemu bit-tama li xi darba mill-ġdid nara f'postu l-Bust tal-Kittieb Għawdexi, imwieled ix-Xagħra, Laurent Ropa', li kien sar snin ilu bit-tħabrik tal-Klabb Kotba Maltin. B'xorti hażina dan il-bust, għal darba tnejn, *inkisirlu* n-nuċċali. Issa ilu żmien li nqala' minn postu biex tisewwa din il-ħsara mhux mixtieqa. Nemmen li la trid ħafna spejjeż u lanqas ħafna ħin biex mill-ġdid dan il-bust jerga' jitqiegħed f'postu u għalhekk nittama li dan l-appell tiegħi ma jaqax fuq widnejn torox. Kemm ikun sabiħ dan il-Ġnien kieku kellu

minn żmien għal żmien jissebbaħ b'xi bust ta' xi gentlom Għawdexi ġej minn xi qasam tal-hajja fejn ibbrilla u għamel isem. Żgur li jisthoqqlu dan il-ġieħ **il-Baruni Kelinu Vella Haber** li miet nhar it-Tlieta 28 ta' Jannar 2014 wara li xi ffit ġimghat ilu kien għalaq il-100 sena u kien preżenti fis-Sala tal-Ministeru għal Għawdex fejn inghatatlu tislma xierqa bħala turija tal-attività kbira li wettaq kemm dam ħaj. Kiteb fuq li kiteb anke fejn jidhlu l-Biedja u s-Sajd u allura x-xbieha tiegħu tixraq li ssib postha f'dan il-ġnien li żgur kien ħafna għal qalbu u min jaf kemm-il darba żaru!

Kumment ieħor li xtaqt nagħmel huwa dwar id-dehra diżastruża li tara quddiem għajnejk hekk kif tgħaddi minn quddiem dik l-iskola li darba kienet il-Liceo tas-subien fejn jien qattajt għomri ngħallem il-Malti. Kulhadd jaf li post din l-iskola issa ħaditu oħra ferm isbaħ, ikbar, moderna u komda, *state of the art!* Imma quddiem il-qadima tirrenja babilonja shiħa ta' skart, ħmieġ u terrapien li jagħtu dehra ferm kerha lill-ambjent ta' madwar. Kieku ssir tindifa bis-serjetà ma tibqax twegġa' l-għajn il-qagħda fil-preżent! U minn hawn jgħaddu mijiet ta' nies kuljum biex jagħmlu x-xirja tagħhom mill-istabbiliment tal-Arkadia waqt li familji shaħ tarahom sejrjn għal kikkra kafe, b'mod speċjali matul il-*weekends!*

U qabel nagħlaq dawn il-kelmtejn xtaqt ukoll nuri d-dispjaċir tiegħi għall-ħsara li qed iġġarrab il-funtana li kienet saret fis-sebghinjiet bl-inizjattiva bla ma taqta' tal-Kav. Peter Paul Grech, li hemm quddiem l-iskola post



*L-Akkademja ċċelebrat iċ-ċentinarju ta' Kelinu Vella Haber nhar il-Ġimgha, 29 ta' Novembru 2013. Fir-ritratt, Kelinu Vella Haber qed ikun intervistat waqt is-Serata organizzata f'Novembru li għadda mill-Akkademja tal-Malti biex tiċċelebra għeluq il-100 sena tiegħu.*

sekondarja Sir Mikelanġ Refalo, tefgħa ta' ġebła bogħod minn *Villa Rundle*. Id-delfin li jtajjar l-ilma qed jifarrak bil-mod il-mod billi l-iskeletru tal-ħadid li hemm moħbi ġo fih, issaddad u qasam il-konkrit u issa qed jagħti dehra kerha u ta' abbandun lil din il-funtana sabiħa, mdawra bil-fjuri u bl-ilma frisk, li minn quddiemha jgħaddu ta' kuljum mijiet ta' nies u dawk kollha li jridu jidhlu fil-Belt Victoria. Huma affarijiet żgħar li jistgħu jissewwew fi żmien qasir iżda jekk inhalluhom għaddejjin, magħhom jizdiedu oħrajn u l-pjaga tkompli tikber.

Issa li riesaq il-Karnival min jaf x'jgħaddu tan-nies minn hawnhekk u kemm Maltin iterrqu lejn il-Belt Victoria biex igawdu l-ispettaklu taż-żfin ġewwa l-*enclosure*. Mhux darba u tnejn li l-isfilata titlaq minn hawn ukoll u allura għax ma narawx x'nagħmlu biex din il-funtana terġa' tidher fl-isplendur kollu tagħha kif xtaqha meta ħażżiħha l-artist u ex-għalliem Carmelo Grech li għamilna żmien ngħallmu flimkien fil-Liceo. Nota tal-aħħar; ta' sodisfazzjon il-fatt li qed tisewwa l-istatwa ta' qies mhux komuni tas-Salvatur li nsibu fuq il-Għolja tal-Merżuq qrib Marsalforn għaliex żgur li hija punt ta' riferenza għal ħafna nies li jzuru din il-bajja popolari! Iż-żmien ma jaħfirha lil hadd u l-elementi ma għabux ħniena lil Dak stess li ħalaqhom imma tal-inqas niesna ħadu ħsieb ta' din il-biċċa xogħol li qabilha kien hemm oħra li wkoll sfat vittma tal-maltemp u kellha tinbidel ma' dik li hemm illum. Nibżgħu għaliha biex ma gġarrabx ix-xorti ta' dik ta' qabilha!

# Ghawdex fis-sena 2051

## 2. Il-Bini. Postijiet Okkupati... Postijiet Battala...

Carmelo Grima



**N**iftakar meta kelli dawk il-15-il sena l-Gvern kien hareġ għall-bini fejn illum hemm iż-żona industrijali tax-Xewkija. Kienu haġġu qtajja kbar bil-ġnien ta' 30 pied fil-faċċata b'mod li kienu ser ikunu qishom vilel. Izda hadd ma haddhom għaliex haġġu b'ċens għal 150 sena. Jien kont għidt lil ommi biex tiegħu qatgħa biex naħseb għall-futur iżda ommi qaltli li jien ma nifhimx għaliex jekk tiġi biex tbiegħ il-post li tkun bnejt ma jagħtuk xejn tiegħu għaliex kien ċens jagħlaq. Halliha mbagħad li bdew joħorgu qtajja b'ċens għal 50 sena u wara jiggedded iċ-ċens.

Minn dak inhar 'l hawn il-folja tal-bini tbiddlet ta' taħt fuq. Aktar ma jgħaddi ż-żmien aktar beda jinbena bini. Inbnew *Housing Estates* kwazi f'kull raħal. Inbnew *plots* li kienu vojta. Inbnew *Flats*. Nistgħu ngħidu li kulhadd sar sid ta' daru. Ftīt pajjiżi (jekk hawn) li 95% tal-popolazzjoni għandha r-residenza tagħha u mhix fil-kera. Jekk nagħtu ħarsa lejn l-istatistika hawn taħt naraw kemm dan hu minnu. Anzi hawn żewġ binjiet għal kull familja. B'hekk il-problema tal-bini mhux talli hi solvuta iżda hawn ħafna postijiet żejda. Aktar u aktar li l-popolazzjoni ta' Ghawdex hi stmata li tonqos drastikament sas-sena 2051 kif rajna f'artiklu ieħor f'din ir-rivista.

X'inhi r-raguni li hawn ħafna postijiet battala? Prinċipalment il-kawżi ta' dan huma:- hawn ħafna diviżjonijiet ta' wirt li għadhom pendenti sew fil-Qorti sew b'nuqqas ta' ftehim u anki bi bruda fost il-werrieta. Bil-liġi tal-kera kif kienet dahlet id-drawwa u l-ghajdut li min jikri jagħti jew aħjar jitlef. Matul iż-żmien il-poplu

fehēm li tinvesti fil-bini jaqbillek għaliex s'issa dejjem tela' l-prezz. F'dawn l-aħħar ftīt snin il-bini ma baqax tiela'. Il-problema ta' pajjiżi oħra li rajna f'dawn l-aħħar snin, dik li l-inkwilini ma setgħux iħallsu l-*Loans* tagħhom ma teżistix f'Ghawdex sew għax aħna aktar indumu naħsbuha qabel nixtru kif ukoll il-bejjiegh jissaporti aktar. Il-Banek dejjem qagħdu attenti kif isellfu fuq il-bini. Mill-banda l-oħra l-bini ftīt jista' jorħos għaliex f'Ghawdex ma hawn xi tieta jew erba' negozjanti tal-bini u jkunu maqbudin bi kwantita kbira ta' bini u jkun hemm il-periklu ta' falliment. Hawn eluf li għandhom propjetà waħda biss għall-bejgħ u allura jifilħu jissaportu li jkollhom *Post*, *Flat* jew *Plot* għall-bejgħ u jhalluha s-snin bit-tabella *FOR SALE*. Jgħidulek fl-aħħar jaasal it-tir tiegħu.

Waqqajna bini antik ta' preġju biex tellajna oħrajn moderni. Waqqajna knejjes biex bnejna oħrajn. Waqqajna ċimiterji biex bnejna swali. Waqqajna torri biex għamilna *aerodrome*. Waqqajna djar li ilhom inqas minn 30 sena mibnija biex bnejna *Flats*. Waqqajna blokko ta' bini biex wessajna t-toroq u l-pjazez. Waqqajna... waqqajna... waqqajna u bnejna... bnejna... bnejna.

Il-popolazzjoni mistennija tonqos u l-bini mistenni li jibqa' tiela', bir-riżultat li fl-2051 Ghawdex ser ikollu binja u aktar għal kull persuna.

**Tgħid għad nibdew inwaqqgħu l-bini biex nużawh bħala raba kif kien qabel?**

Ħarsa ħafifa fuq l-istatistika tal-Bini fis-sena 2005 (verżjoni bl-Ingliż) naraw kemm dan li qed ngħidu hu minnu.

### Official Statistics of Dwellings in 2005

(Digà għaddew 8 snin mill-aħħar ċensiment. Wieħed għandu jaħseb li f'dawn l-aħħar 8 snin il-bini baqa' tiela' u għalhekk l-istatistika ta' hawn taħt trid tiżdied konsiderevolment).

Type of Building	Buidings in Malta & Gozo	Buildings in Gozo	Vacant in Malta & Gozo	Vacant in Gozo
Terraced house	68586	10017	13872	3450
Semi-detached house	7027	1144	922	308
Fully-detached house	4236	639	702	233
Ground-floor tenement having its own airspace	12,492	1619	3226	624
Maisonette	40,751	926	9857	410
Flat/Penthouse	56,864	5,842	24295	4696
Farmhouse	1,261	211	262	41
Suite of rooms forming part of a housing unit	709	48		
Other	388	35		
<b>Total</b>	<b>192314</b>	<b>20481</b>	<b>53136</b>	<b>9762</b>

(Min ikun irid jikteb artiklu għal din ir-rubrika, huwa mistieden jibagħtu lill-Editor)

## Quddiesa għall-Ġurnalisti u Kittieba Ghawdxin

**N**har is-Sibt filgħaxija, 25 ta' Jannar 2014, fl-okkażjoni tal-festa tal-Patron tal-ġurnalisti, kittieba u xandara, San Franġisk de Sales, Isqof ta' Ginevra u Duttur tal-Knisja, il-Kan Dun Eddie Żammit, għan-nom tal-Isqof Djoċesan Monsinjur Mario Grech, li ma setax jattendi billi kien impenjat f'Malta, qaddes quddiesa għall-Ġurnalisti, Xandara u Kittieba Ghawdxin fil-knisja tas-Sorijiet Franġiskani tal-Qalb ta' Ġesù, fi Triq Palma, Vitoria mnejn dawn il-jiem harġet l-aħbar sabiha li l-Fundatriċi ta' dan l-Ordni, Madre Margerita De Brincat kienet se tiġi dikjarata Venerabbli. Intant Dun Eddie Zammit kien akkumpanjat minn Monsinjur Carmelo Scicluna u l-poeta Dun Ġorġ Mercieca. Il-lezzjonijiet inqraw mill-President u s-Segretarju tal-Għaqda Ġurnalisti Ghawdxin rispettivament Charles Spiteri u Joe M Attard waqt



li t-talbiet tal-Fidili nqraw minn Joe Psaila. L-offerti ttellghu minn Joe Felice Pace u Antoine Vassallo.

Għalkemm Monsinjur Isqof ma setax jattendi huwa bagħat il-messaġġ tiegħu li nqara mis-Segretarju tiegħu Dun Eddie Zammit.

## Messaġġ lil dawk impenjati fil-Media f'Ghawdex

**M**hux lakemm wieħed ikejje l-gid li l-mezzi tal-komunikazzjoni jagħmlu lis-soċjetà. Ħadt ma jista' jiċhad li dawn il-mezzi saru kanali li permezz tagħhom illum għandna aċċess għall-minjieri ta' tagħrif li jagħni lill-bniedem. Meta huma użati bil-galbu dawn il-mezzi jgħinu lill-bniedem isib it-twegibiet għal għadd ta' mistoqsijiet li jista' jkollu, inklużi dawk ezistenzjali. Għalhekk f'ċertu sens jista' jingħad li llum il-media huma strument validu li jgħin lill-bniedem jissawwar f'diversi oqsma importanti għall-hajja bħalma hija l-edukazzjoni, il-kultura, ix-xjenza, l-ekonomija u l-politika eċċ. Ma nistax nimmaġina ġurnal jew bullettin tal-aħbarijiet li ma jitekallmux dwar dawn is-suġġetti. Jekk editur ifettillu ma jhallix spazju għal dak li qed jiġri fid-dinja tal-politika, huwa ovvjw li ngħidu li dan l-editur ma jafx x'inhuma l-aspirazzjonijiet tal-qarrejja jew is-semmiegħa.

Għalkemm normalment il-mezzi tal-komunikazzjoni ta' pajjiżna qed iwiegħbu tajjeb għall-ħtiġijiet tas-soċjetà għax jagħmlu lill-udjenzi tagħhom, xi drabi forsi anke żżejjed, b'materjal li għandu x'jaqsam ma' dawn is-suġġetti, inħoss li hemm settur li jista' jkun indirizzat aħjar: qed nitkellem dwar id-dimensjoni spiritwali ta' kull persuna.

Peress li kull bniedem, anke dak li jiddikjara li ma jemminx, ixxerref kemm bil-miftuħ kif ukoll bil-mistur biex isib is-sens u t-tifsira aħharija tal-hajja, id-diskors dwar Alla għad fadallu postu anke fis-soċjetà sekularizzata tal-lum. Ix-xewqa għal dak li huwa assolut u traxxendenti tinsab fil-qalb ta' kull ċittadin. Għalhekk ma jkunux joħorġu barra minn triqthom u lanqas ma jxellfu l-lajċità tagħhom, jekk l-ghodod medjatiċi jirriservaw ftit spazju għal Alla u jindirizzaw dan il-bżonn spiritwali tal-klijenti tagħhom. Qabel ma għandha tifsira kristjana, il-kelma "spiritwalità" għandha kontenut

uman għax il-bniedem mhuwiex biss materja imma huwa ukoll spirtu u għandu bżonnijiet spiritwali bħal mhija l-ghozza tal-imħabba, ta' dak li huwa sabiħ, ta' dak li huwa veru u tajjeb. Proprju għalhekk nistgħu ngħidu li kemm il-lajċisti kif ukoll l-ateisti, minħabba l-hajja interjuri tagħhom, għandhom bżonn tal-ispiritwalità.

Ma nistax ma naqbilx ma' min jgħid li l-mezzi tal-komunikazzjoni f'pajjiżna diġà għandhom spazju għall-aħbarijiet reliġjużi u speċifikament dawk dwar il-Knisja Kattolika. Imma meta qed ngħid li nixtieq nara aktar spazju għal Alla f'dawn il-mezzi, mhux qed ngħid li għandna nżidu aktar tagħrif dwar il-ġrajjet kurrenti fil-Knisja, imma qed nirreferi għal dik ir-riflessjoni spiritwali li taf tnissel in-nostalgija ta' Alla, li ahna l-insara nemmnu li deher fostna fil-persuna ta' Ġesù Kristu. Aktar milli jgħaddu kontenut moralistiku jew etiku, nistenna li permezz tal-arti medjatiċi tingħata aktar possibbiltà li wieħed jixtarr dak il-patrimonju spiritwali li jserrah il-qalb tqila tagħna u jgħin halli jinstab mod prattiku kif nibnu relazzjonijiet bis-sens bejnietna u ma' Alla.

Meta l-bniedem jissodisfa dan il-bżonn interjuri mhux biss ikun aktar awtentikament spiritwali imma jkun ukoll awtentikament uman. Imbagħad ikun inqas diffiċli għalih li jagħmel hiltu biex jgħix f'armonija ma' shabu u mal-ambjent ta' madwaru. Fi kliem ieħor, il-bniedem li jirnexxilu jimla l-baħħ spiritwali tiegħu jkun f'qagħda li jagħti s-sehem tiegħu għat-tishiħ tal-ġid komuni.

Filwaqt li niringrazzja lil dawk kollha li għandhom sehem fil-kamp medjatiċi għall-ġid li qed jagħmlu lis-soċjetà, nistedinhom jirriflettu ftit dwar din il-proposta li tmiss il-qalba ta' kull ċittadin, kemm bħala individwu kif ukoll bħala kollettività.

25 ta' Jannar, 2014  
+ Mario Grech  
Isqof ta' Ghawdex

# Dik l-imbierka “Vijabbilitàà”

Ryan Mercieca



**S**aret *buzzword* riċentament, li meta wiehed ikun irid jiddubita xi idea jew argument jiffa' din il-kelma sabiex din l-idea tidhol f'labirint ta' burokrazija li minnu ma toħroġ qatt ebda konklużjoni, ħlief telf ta' ħin, enerġija u riżorsi.

Wiehed jistaqsi x'inhu vijabbli f'dan il-pajjiż? L-edukazzjoni? L-iSptar Mater Dei? Is-sistema tat-trasport pubbliku? Il-Gvern innifsu? Għaliex dawn li semmejt kollha jaħdmu b'xi sussidju jew inkella defiċit.

Dan l-aħħar, dan il-kuncett tal-vijabbilità erġajna smajnieh mis-Segretarju Parlamentari, Dr. Stefan Buontempo f'laqgħa li kellu f'Għawdex ma' diversi għaqdiet sportivi fejn qal li l-pixxina f'Għawdex probabbilment mhix vijabbli. Xejn ġdid għaliex dan ilna nisimghuh għal kull inizjattiva li tkun ser issir Għawdex. Eżempju klassiku hemm il-*campus* tal-Università ta' Malta f'Għawdex fejn fuq għoxrin sena ilu ntqal l-istess li mhux vijabbli, però iż-żmien ta' parir. L-iskuża tal-vijabbilità telfitna ukoll il-katamaran... u l-helikopter...

Dr. Buontempo žied jgħid li hemm il-possibbiltà li ssir waħda fit-tramuntana ta' Malta li tista' tkun vijabbli għall-Għawdxin li jinghataw sussidji biex jaqsmu minn Għawdex u jużawha. Ikollo nistaqsi hawn, li jekk jinghata sussidju dik vijabbli?

Nifhem li ċerti proġetti jidhru mhux vijabbli għall-gżira b'popolazzjoni daqstant żgħira. Madanakollu nemmen li minflok jitwarrbu l-ideat li jistgħu jipprovdru riżorsi li sa issa jeżistu biss f'Malta, wiehed jista' jaħdem biex isib mod vijabbli li bih johloq dawn ir-riżorsi. Dan għaliex proġett ta' investment, ikun xi jkun, ikun fejn ikun, jekk ma taħdimx għalih b'mod serju u xieraq, hija xi haġa ovvja li mhux ser ikun vijabbli.

Il-punt kollu mhux ta' vijabbilità iżda hija materja ta' opportunitajiet indaqs għall-Għawdxin u Maltin li qed ngħixu f'pajjiż wiehed li sfortunatament għad baqa' min jaħseb li Għawdex mhux parti mill-pajjiż jismu Malta.



Wiehed donnu nesa jgħid li t-tfal, żgħażaġh, adulti, anzjani u atleti Għawdxin ser igawdu minn possibbiltà ta' faċilità ta' pixxina f'Għawdex kif ukoll li din mhux biss tkun ta' benefiċċju għall-isportivi iżda wkoll għal dawk li jkollhom bżonn jużawha fuq parir mediku. Barra minn hekk din mhux biss tgħin lill-atleti Għawdxin fl-għawm u anke atleti li jkollhom bżonn terapija tal-ilma, iżda tista' tiftaħ niċċa għal turizmu lokali u anke barrani bħalma gara fl-isport tal-għadis li hu l-aqwa suq fit-turizmu għal Għawdex.

Jekk wiehed iħares b'serjetà lejn dan il-proġett u jara l-opportunitajiet li jista' joffri lill-pajjiż, u li anke jista' jservi ta' niċċa ta' turizmu bħalma kienet dik tad-*diving* f'dawn l-aħħar snin għandu jikkunsidra l-kuncett tal-vijabbilità u jħares lejn investment siewi għall-pajjiż.

## Alexander Saliba

Computer Sales and Services

65, Ta' Said Street Nadur, Gozo  
alexandersaliba@gmail.com

21 555 358  
99 864 262



Repairs Desktop PC's and Laptops - Android Phones and Tablets / iPads and iPhones

# Żewġ Papiet Qaddisin!

Qegħdin nersqu lejn il-**Kanonizzazzjoni** ta' żewġ Papiet ta' żminijietna – tnejn li hafna minna niftakruhom sewwa:

## Ġwanni XXIII u Ġwanni Pawlu II

Il-Kanonizzazzjoni se ssir nhar il-**Ħadd, 27 ta' April**. Huwa xieraq li sa dakinhar nithejjew għal din l-okkażjoni billi nixtarru xi ftit mill-kliem ta' qdusija u għerf nistrani li huma hallewlna.

### **Papa Ġwanni XXIII**

#### **Għal-Lum Biss**

Għal-lum biss

- infittex li nghix il-ġurnata mingħajr ma nixtieq insolvi f'kolp wiehed il-problemi kollha ta' hajti
- nagħti kemm nista' kas tal-mod kif nidher: nilbes xieraq, ma ngħolliex leġni, nuża manjieri ta' ġentilezza
- ma nikkritika lil hadd; ma niprova nirrangja jew niddixxiplina lil hadd hlief lili nnifsi.

Għal-lum biss

- inkun hieni fiċ-ċertezza li kont maħluq biex inkun ferħan mhux biss fil-ħajja li għad trid tiġi, imma f'din ukoll.

Għal-lum biss

- nadatta ruhi għaċ-ċirkostanzi, bla ma nippretendi li ċ-ċirkostanzi jiġu adattati għal kif irrid jien
- niddedika għaxar minuti minn hini biex noqgħod fis-silenzju ... sabiex nisma' lil Alla
- niftakar li bħalma l-ikel hu meħtieġ għall-ħajja tal-ġisem, hekk ukoll is-silenzju u s-smiġħ huma meħtieġin għall-ħajja tar-ruħ.

Għal-lum biss

- nagħmel att ta' ġenerożità... u ma ngħid bih lil hadd.



Għal-lum biss

- nagħmel programm: x'aktarx ma nsegwihx eżattament... imma nagħmlu xorta waħda
- inħares lili nnifsi minn żewġ difetti : l-għaġla u l-indeċiżjoni
- nagħraf fil-fond ta' qalbi li, minkejja l-apparenzi, l-Providenza tiegħi hsiebi aktar minn kulhadd ieħor fid-dinja.

Għal-lum biss

- ma nbejjitx beżgħat fqalbi... u b'mod partikolari, ma jkollix biża' li ngawdi dak li hu sabiħ
- ma jkollix biża' li nemmen fl-Imħabba.

***Nista' nagħmel sewwa għal tna-x-il siegħa, dak li jista' jinkwetani jekk nahseb li għandi nagħmlu għal hajti kollha.***



### **Papa Ġwanni Pawlu II**

#### **Ġedded id-Dinja, Mulej!**


Agħtina l-għajnuna tiegħek Mulej  
biex insostnu s-saltna tiegħek,  
fil-ħajja personali u familjari,  
fil-ħajja tan-Nazzjon,  
tas-soċjetà u tal-Istat.  
Begħidna mill-egoizmu individwali.  
familjari u soċjali.  
Thallix li min jiflah l-aktar  
jiddisprezza lill-aktar dgħajfef.  
Ħarisna mill-mibegħda u l-preġudizzji  
ma' dawk li għandhom konvinzjonijiet diversi.  
Għallimna kif nirbhu l-ħażen,  
biex naraw lil huna  
f'kull bniedem li jgħib ruħu ħażin  
biex qatt ma niċhdulu d-dritt għall-konverżjoni.  
Għallimna lil kull wiehed minna  
kif jagħraf il-ħtijiet tiegħu  
li ma mmorrux nibdew  
il-ħidma tat-tiġdid  
billi nnehhu t-tiben mill-għajn ta' huna.  
Għallimna naraw is-sewwa  
kulfejn jista jinstab;  
nissel fina l-hegġa  
biex niproteġuh, biex insostnuh  
u biex b'kuraġġ, niddefenduh.  
Thallix li jkollna sehem fil-gidba  
li qiegħda tkisser id-dinja tagħna.  
Agħtina l-kuraġġ li ngħixu l-verità.  
Agħtina l-hobza ta' kuljum  
U bierek hidmitna.  
O Alla, Mulej u Gwida tan-nazzjonijiet!

# L-Awtorità Hi l-Liġi

Dr Alfred Grech




Nelson Mandela fil-memorji tiegħu jirrakkonta kif meta kien għadu daqsxejn ta' ġuvnott u kien jattendi l-Kulleġġ ta' Healdtown huwa kien wiehed mill-prefetti ta' dak il-kulleġġ. Wiehed mid-doveri tiegħu, kien li meta kien imissu kien joqgħod għassa bil-lejl. Billi *t-toilets* kienu separati mill-bini, hafna mis-subien, speċjalment meta kienet tkun xi lejla ta' xita minflok jaqsmu fit-tixrib mid-dormitorju għat-toilets kienu jippreferu s-siġar li kien hemm taht il-veranda. Dan kien kontra r-regolamenti u xogħol il-prefett kien li jirrapporta lil dawn l-istudenti.



Ġara li lejla waħda kienet niezla hafna xita u Mandela qabad xi studenti jiksru r-regoli. Izda x'hin kien għoddu sebaħ, hareġ wiehed li kien prefett bħalu, u li kien qed jikser hu ukoll ir-regolamenti. Mandela jistqarr li meta nduna li dak li kien ser jirrapporta kien prefett bħalu, thawwad. Dan l-incident ġabu f'dilemma kbira. Fl-istudju tal-Liġi u tal-Filosofija wiehed jistaqsi "*Quis custodiet custodes?*" (min ser jgħasses lill-għassiesa?). U jekk il-prefett stess ma jobdix ir-regoli kif għandu wiehed jistenna li l-istudenti jobdu r-regoli? Fil-fatt, Mandela rraġuna, li l-prefett huwa 'l fuq mil-liġi għax hu l-liġi u għaldaqstant prefett ma għandux imur jirrapporta prefett ieħor. Imma mbagħad hass li ma kienx sewwa li ma jirrapportax lill-prefett u jirrapporta lill-oħrajn li kisru r-regolamenti. Għalhekk qabad u qatta' l-karta li fuqha kellu l-lista ta' daww l-oħrajn li kien bi hsiebu jirrapporta.

Dan l-incident li jirrakkonta Nelson Mandela lili ġegħelni naħseb u nirrifletti wkoll u l-kwistjoni li jgħajjem mhix faċilment riżolubbli. Huwa faċli hafna li tgħid li l-Liġi hija ugwali għal kulhadd, u li kulhadd għandu jkun taht il-liġi. Imma dan l-argument inġebbdub sal-punt li nipperikolaw l-istabbiltà tal-istituzzjonijiet u tal-awtorità fiha nfisha. L-istabbiltà fil-pajjiż u f'kull soċjetà għandha bżonn l-awtorità. U kull awtorità għandha bżonn kemm ir-rispett u kemm is-sens ta' ġerarkiji. L-Awtorità ma tistrieħx biss fuq il-liġi jew ir-regolamentazzjoni imma tistrieħ l-ewwel u qabel kolli fuq is-sens ta' rispett u stabbiltà u l-hafna sfidi lejn l-awtorità jimminaw l-istess awtorità. U mingħajr l-awtorità nipperikolaw li naqgħu fil-kaos.

Għalhekk it-tinwir u imminar tal-awtorità fis-soċjetà moderna ġabu magħhom krizi tal-valuri, il-krizi tar-rispett u l-krizi fil-ġerarkiji. Qegħdin ngħixu f'soċjetà fejn hadd għadu ma jaf fejn hu postu. Kulhadd jippretendi li għandu drittijiet, li kulhadd indaqs, li kulhadd għandu dritt jgħid, jikteb u jxandar, kulhadd għandu dritt jgħid l-opinjoni tiegħu, kulhadd għandu dritt jidher u jtkellem f'xi *'talk show'* u fl-aħħar nispiċċaw nistaqsu lilna nfusna: X'tip ta' soċjetà hi din li ngħixu fiha? Soċjetà fejn kulhadd josserva lilu nnifsu jagħmel u jgħid il-hmerijiet. U valur ta' xejn! X'valuri għandha s-soċjetà? Maltija tal-lum? X'valuri qegħdin itambrulna l-mezzi tax-xandir barra s-sens ta' sensazzjoni, kurżità, u s-sens ta' vanità fejn dak u dik iridu jidheru sbieħ aktar minn haddieħor. X'valuri qegħdin jgħaddulna l-mexxejja tagħna? Anzi min verament jipprova jiprietka xi valuri veri bħalma huma l-Isqfijiet tagħna jinsabu assedjati minn kull tip ta' aggressjoni. Għax issa jidher li anke l-partiti politiċi ewlenin ittieħdu u ddakkru minn din it-tendenza lejn il-vilifikazzjoni tal-valuri. Eżempju ta' dan huwa d-dibattitu li hemm għaddej dwar il-liġi tal-għaqdiet ċivili bejn persuni ta' ġibdiet sesswali partikulari li jippretendu li bi dritt jitqiesu qishom missier u omm f'materja ta' addozzjoni. Ma kien hemm xejn aktar redikolu u aktar kontradittorju minn ċerti argumenti li smajna fuq il-mezzi tax-xandir imma, alla jbierek, issa kulhadd għandu dritt li joqgħod ixandar il-hmerijiet u l-kontradizzjoni, u mhux biss il-preferenzi sesswali izda wkoll, xi minn daqqiet, il-perversjonijiet. It-tinwir u l-imminar tal-awtorità f'dal-pajjiż sar ukoll mill-forzi tal-ordni pubbliku bil-barka tal-awtorità li tahtom jaqgħu. Il-ħażin hu dejjem ħażin u anke l-persuni fl-awtorità li



jiżbaljaw m'għandhomx jgħadduha lixxa. Imma meta tibda taqta' l-irjus bl-addoċ u jiddgħajfu l-istituzzjonijiet, wiehed jista' jibqa' ċert li ser ikun hemm kriżi fl-awtorità? Għaliex pereżempju f'dal-pajjiż jista' jkun hemm ċertu nuqqas ta' rispett dovut lejn il-ġudikatura? Għaliex xi membri tagħha ma ġabux ruħhom sew, jew għaliex ċerti każijiet fejn ġara dan ma ġewx amministrati sew? Tgħid qegħdin nagħtu wisq *'mano libera'* lill-ġurnalisti li jxandru li jridu u kif iridu mingħajr kontabbiltà? Ihammġu u jitfgħu it-tajn li jehel u ma jmur qatt? Isallbu u jikkundannaw lil dak li jkun mingħajr lanqas biss ma jkun għadu misjub ħati.

Din tal-ġurnalisti hija theddida serja! Għaliex il-pressjoni jhossha kull ġudikant li ma jithallix jiddeċiedi fis-serenità, u kull min qiegħed fl-awtorità meta ma jithallix jamministra fil-kwiet tal-kuxjenza tiegħu mingħajr il-biża li kull pass li jiehu jista' jiġi interpretat minn min qajla jifhem. Isib ruħu fil-paġna ta' quddiem tal-ġurnali jew *'headline news'* fil-bullettin tal-aħbarijiet. Libertà ġurnalistika kemm trid u libertà ta' xandir, imma ta' min jieqaf jistaqsi jekk aħniex sejr in il-bogħod wisq u qed nittarrfu... u ser niġġarrfu!

Dan biex ma nsemmux ukoll l-hekk imsejha investigaturi. Kemm aħna mohħna mistrieħ li f'dak li ngħidu bejnietna, fuq it-telfon u fuq l-internet mhux qed jiġi sorveljat? Tgħiduli: min mhu qed jagħmel xejn hażin m'għandux

minn xiex jibza'. M'għandu x'jaqsam xejn, u fuq dan il-punt ma jidhirlix li għandi għalfejn intawwal.

L-imminar u t-tinwir tal-awtorità, kull awtorità, hu hażin u jġib in-nuqqas ta' rispett u t-tahwid. Hadd ma jibqa' jaf postu fejn hu. Izda mill-banda l-oħra, l-awtorità trid ukoll tinzamm fuq il-pedestall tagħha fin-niċċa, biex ngħid hekk, u ma tithallix twessa' l-influwenza tagħha lil hinn minn dik in-niċċa. U biex niftiehem sewwa wiehed irid joqgħod attent ukoll li ma jhallatx l-awtorità mal-poter. Awtorità u poter mhumiex l-istess haġa. L-awtorità mhix ċensurabbli. Pereżempju għandhom raġun l-Ingliżi jemmnu li ma tistax ittella' u tħarrek lir-Regina l-Qorti. Għaliex il-Qrati Ingliżi huma tar-Regina: *Her Majesty's Courts*. U allura minn hemm hareġ il-korollarju li r-Re jew ir-Regina ma jistgħu jagħmlu xejn hażin. Il-prinċipju *"The King can do no wrong"* huwa wiehed mill-prinċipji tal-kostituzzjoni (mhix miktuba) Ingliża.

L-awtorità, bħal poter, u bħal legittimità għandha l-paradossi u l-kuntradizzjonijiet tagħha. Imma noqogħdu attenti li ma mmorrux naħsbu li sejr in insolvu dawn il-paradossi u dawn il-kuntradizzjonijiet billi nivvintaw mill-ġdid ir-rotta u nirrepetu aforiżmi faċli bħal meta ngħidu: "Kulhadd ugwali quddiem il-liġi" jew "m'hemm hadd 'il fuq mil-Liġi!" Nelson Mandela kellu raġun: il-prefett hu 'il fuq mil-liġi u l-prefett huwa l-liġi.



## Magie de Beauté

- ☆ Facials ☆ Makeup ☆ Manicure ☆ Pedicure ☆
- ☆ Nail Extensions ☆ Electrolysis ☆ Waxing ☆
- ☆ Relaxing & Sport Massages ☆ Body Treatments ☆

Zewwieqa Road, Qala, Gozo • Tel: 2155 7771 • Mob: 9924 9568

**Irina Xerri**  
Beauty Therapist  
C.I.B.T.A.C. C.I.D.E.S.C.O.



# dun MIKIEL ATTARD

*Dun Mikiel u l-Missjoni*




Emily Muscat

**F**l-ordinazzjoni, Dun Mikiel iddeċieda li jkun ta' Ġesù kollu kemm hu u għalhekk, matul is-sacerdozju tiegħu, huwa kiber fl-intimità miegħu sa ma wasal biex seta' jgħid: ***Kristu jghix fija u jiena ngħix fih!*** L-imhabba tiegħu lejn Ġesù kellha dimensjoni tal-Knisja universali. Kemm kien jitlob u jhegġgna ngħiduh bil-qalb il-kliem tal-Innu Ewkaristiku "Nadurawk ja Hobz tas-Sema... ***Jalla d-dinja tagħraf thobbok !***"

Din l-imhabba li kellu lejn il-Knisja missjunarja giet murija b'mod qawwi fl-inizjattiva li ha sabiex jitwaqqaf il-Grupp Missjunarju Ghawdexi u meta għazel bhala motto: ***"Hobb lil Ġesù u għin lill-oħrajn iħobbuh ukoll!"*** Izda huwa kien jagħmel enfasi wkoll li kullimkien, anki f'pajjiżna, nistgħu nkunu missjunarji bix-xhieda awtentika tal-imhabba li ngorru f'qalbna lejn Ġesù.

Permezz tal-Grupp Missjunarju Ghawdexi huwa offra opportunità lil-lajċi sabiex iwettqu



*Dun Mikiel ma' xi tfal fil-missjoni*

esperjenzi missjunarji – kemm dawq qosra, kif ukoll għal sena jew aktar – esperjenzi li fil-maġġoranza tagħhom huwa kien ikun prezenti. Fil-fatt, mill-1982, is-sena tat-twaqqif tal-grupp, il-btala tiegħu tas-sajf kienet tkun f'pajjiż missjunarju, sabiex jgħin u jagħmel kuragg lill-missjunarji Ghawdexi. Pajjiżi li wettaq esperjenza missjunarja fihom kienu l-Kenja - biex iżur lill-patrijiet Kapuċċini, l-Etjopja - biex iżur lis-sorijiet Frangiskani tal-Qalb ta' Ġesù, il-Pakistan - biex iżur lill-patrijiet tal-MSSP u s-sorijiet Dumnikani, l-Indja - biex iżur lill-Ġizwiti u l-Missjunarji tal-Karità tal-Beata Madre Teresa ta' Kalkutta, il-Perù - biex iżur lill-patrijiet tal-MSSP u lil Dun Raymond Portelli, il-Brazil - biex iżur lil Dun Ġorġ Grima, lil Dun Ġanmarija Cauchi u lil Dun Josè Galea, u Tunis - biex iżur lis-Salesjani. Kemm kienet tkun ta' konsolazzjoni għalih meta l-missjunarji Ghawdexi kienu tant jifirhu biż-żjara tagħna. Infatti, waqt esperjenza minnhom, Fr. Hilary Abela OFM Cap. stqarr: "M'għandix għalfejn niġi Malta għall-vaganza għax il-mawra tagħkom kienet btala mill-aqwa għalija!"

Sa minn qabel ma kien jitlaq għal esperjenza missjunarja, u tul iż-żjara kollha, u sa lejliet il-Ġurnata Missjunarja li taħbat f'Ottubru (normalment hu kien isiefer fix-xahar ta' Lulju), Dun Mikiel ma kienx iqaxxar il-lehja. Dan kien jagħmlu biex, kif kien iħobb jgħidli biex nitgħallem, ikun sagrificcju moħbi ta' tingiz u ħakk u mezz ta' umiltà, għax ġieli kien ikun mgħajjar li kien iżomm ruħu maħmuġ, minhabba s-sagrificcju li kien jagħmel. Konna nidhku mhux ftit meta, l-ewwel darba li ħalla l-lehja titwal, konna narawh iqaxxar il-lehja ta' rġiel anzjani fid-dar tas-Sorijiet tal-Karità ġewwa Najrobi. Sahansitra missieru ġie li qallu: "Mikiel, in-nies jagħmlu minn kollox biex jidhru aħjar u inti tagħmel bil-maqlub!" Dan kien jagħmlu kollu għal Ġesù li, kif kien iħobb isejjahlu Dun Mikiel, kien l-ewwel Missjunarju. Kien iħobb itenni: "Min jaf Ġesù kemm kien ikun maħmuġ waqt il-mixi tiegħu fl-evangelizzazzjoni!". Waqtiet oħra kien jgħidli: "Dan huwa ftit tingiz mill-kuruna tax-xewk ta' Ġesù." Kien iħobb jgħid ukoll: "Hemm f'kull qatra ilma l-istess ilma tal-oċean, f'kull ġamra l-istess nar li hemm fix-xemx, f'kull bniedem l-istess Ġesù!"

L-imhabba tiegħu lejn il-missjoni Dun Mikiel riedha tilhaq ukoll lill-parroċċi ta' Ghawdex billi hegġeg lill-membri tal-Grupp Missjunarju Ghawdexi jorganizzaw adorazzjonijiet missjunarji bl-iskop li jikber fil-lajċi aktar għarfien u komunjoni mal-Knisja Missjunarja. Dawn il-mumentu għadhom isiru sal-lum. Fil-bidu ta' dan il-hin quddiem Ġesù Sagramentat jingħata tagħrif fuq l-iskop tat-twaqqif tal-Grupp sabiex aktar lajċi jrawmu fihom interess u mhabba lejn il-kawża missjunarja. Fil-hin tal-adorazzjoni jsiru interventi minn persuni li jkunu diġà għamlu xi esperjenza missjunarja mal-Grupp. Ġie li anki jintwerew *slides* meħudin waqt l-istess esperjenza. L-adorazzjoni tagħlaq b'talb għall-missjoni. Dun Mikiel haseb ukoll



*Dun Mikiel mal-Grupp Missjunarju Ghawdexi*

biex isiru animazzjonijiet missjunarji f'diversi ċentri taż-żgħażaġh. It-talba ta' Sidna Ġesù Kristu: "Itolbu lil Sid il-ħsad sabiex jibgħat aktar haddiema fl-għalqa tiegħu" kienet tidwi f'qalbu u fi kliemu. Fil-fatt, fit-talba tal-Grupp li giet ifformulata bil-barka tiegħu, il-Mulej jiġi mitlub sabiex iqanqal aktar żgħażaġh jagħtu s-sehem tagħhom fil-hidma għat-tixrid tas-Saltna ta' Alla.

Il-Ġurnata Missjunarja u t-tnejn għaliha kien żmien għażiz għalih. Flimkien mal-Grupp kienet tiġi organizzata Quddiesa fis-Seminarju fil-Ġurnata Missjunarja li għaliha kienu jiġu mistiedna l-qraba tal-missjunarji ħajjin u anki ta' dawk li diġà qegħdin fi hdan il-Missier. Dun Mikiel kien jixtieq li dawn il-qraba jgħibu magħhom ritratt tal-missjunarju tagħhom. Dawn kienu jittellgħu waqt l-offertorju u jitpoġġew taħt l-altar. Din għadha ssir sal-lum ukoll. Kienet issir ukoll adorazzjoni missjunarja miż-żgħażaġh għaż-żgħażaġh, kif ukoll attività fil-beraħ b'kant u esperjenzi missjunarji - anki bi slides - u *exhibition* b'tema missjunarja fis-Santwarju Ta' Pinu.

Għalkemm kien marid bl-ażma, Dun Mikiel ma ħalliex din il-ħaġa tikkundizzjona l-ħeġġa li kellu li jżur lil ħutu missjunarji. Kien jieħu bil-qalb id-diversi tilqim bil-possibbiltà kbira li jbati *s-side effects* tagħhom u għalhekk nistgħu verament ngħidu li kull esperjenza li għamel swietlu tbatija kbira personali - meta nikkonsidraw li, kif għedna, kien isofri bl-ażma. Meta kien ikun fil-missjoni, kemm kien jifrah jilgħab mat-tfal bil-ballun, jagħtihom il-ħelu, ijbierrek lill-morda, johroġ purċissjoni bis-Sagrament fit-toroq tal-post u anke meta kien jamministra s-sagramenti. Darba għammed raġel ta' mitt sena. Għadni niftakru jgħid: "Dan seraq il-ġenna!" Kull fejn kien fil-missjoni dejjem żar lill-Isqof tal-post u lis-Seminarju fejn kien jaqsam mas-seminaristi l-esperjenzi tiegħu personali. Mhux ta' b'xejn li l-fqar kienu jgħajtulu "El Santo" (il-Qaddis) għax bi kliemu, b'għemilu u bil-*body language* tiegħu kien jagħti lil Ġesù! Darba minnhom, x'hin irritorna Ghawdex wara l-esperjenza missjunarja, wiehed saċerdot

staqsieh b'ċajta: "Kem ikkonvertejt nies?" Dun Mikiel dlonk wiegħu: "Wiehed ikkonvertejt, li huwa jien!"

Dun Mikiel, bħall-qaddisin kollha, ma setax iżomm lil Ġesù għalih wahdu. Huwa ried jaqsam imħabbtu għal Kristu anki barra minn xtutna. Għajnejh kienu jiddu bil-ferħ meta kien jgħidilna li Ġesù Ewkaristija huwa l-istess wiehed, sewwa jekk qiegħed gewwa katridral u sewwa jekk gewwa għarix tal-missjoni! L-istess nistgħu ngħidu għal kif Dun Mikiel kien iħares lejn il-proxxmu, b'enfasi speċjali lejn il-foqra. Kliem San Ġorġ Preca żgur li kien stampat f'qalbu: "Jekk trid tibgħat xi ħaġa lil Ġesù, ibgħatha mal-proxxmu!" F'kull persuna kien jara lil Ġesù, u aktar ma l-persuna tkun nieqsa mill-ħwejjeg bażiċi, aktar kien jagħtiha l-aqwa trattament. Ir-riflessjoni ta' San Benedittu, li kien ta' spiss itenni, saret l-ispirazzjoni tal-hidma saċerdotali u missjunarja li wettaq: "*Ogni uomo, il maggior sacramento di Dio, è come una pisside consacrata, nel cui interno è nascosto Gesù, Redentore dell'uomo. Per questo, ogni uomo è degno di essere trattato con grande onore, con grande rispetto, con grande dignità.*" ("Kull bniedem, l-akbar sagrament ta' Alla, huwa bħal pissidi kkonsagrat, li go fih hemm moħbi Ġesù, Redentur tal-bniedem. Għalhekk kull bniedem jisthoqqlu li jkun ittrattat bl-akbar unur, b'rispett kbir, b'dinjità kbira.")

Nixtieq nagħlaq dan l-artiklu bit-Talba tal-Grupp Missjunarju Ghawdexi mwaqqaf minn Dun Mikiel:

O Ġesù, Feddej tal-bnedmin, li għażilt it-triq tat-tbatija u l-mewt tas-Salib biex issalva l-erwieh, aġtina li nifhmu sewwa kemm hi prezzjuża r-ruħ tal-bniedem. Aghmel li aħna jkollna l-istess xewqa tiegħek li l-bnedmin kollha jagħrfu s-sewwa u jimxu fid-dawl tal-Vanġelu Mqaddes. Inti stess widdibtna sabiex nitolbu lil Sid il-ħsad halli jibgħat haddiema fl-għalqa tal-ħsad tiegħu; aħna nitolbuk tqanqal fina u fiż-żgħażaġh Insara l-ispirtu missjunarju u l-ħeġġa sabiex nagħtu s-sehem tagħna fil-hidma għat-tixrid ta' saltnatek imwettqa mill-Knisja tiegħek. Ammen.

**Din is-serje ta' artikli qed tiġi ppubblikata mill-Postulazzjoni għall-Kawża tal-Beatifikazzjoni u l-Kanonizzazzjoni tal-Qaddej ta' Alla Dun Mikiel Attard bil-għan li dan il-Qaddej ta' Alla jsir aktar magħruf fost il-poplu ta' Alla.**

# Tliet tipi ta' Faqar

*Siltiet mill-Messaġġ tal-Papa Franġisku  
għar-Randan 2014*

*riflessjonijiet miġbura mill-  
Arċipriet C. Mercieca*

*Fuq l-eżempju ta' Kristu, is-Samaritan it-Tajjeh, nuru ħniena, magħdrija u solidarjetà mal-foqra ta' żmienna.*

“Kristu li għad li kien għani ftaqar minhabba fikom, sabiex intom tistagħnu permezz tal-faqar tiegħu.”

(2Kor. 8,9)

## 1 IL-FAQAR MATERJALI

- Dawk li jgħixu f'kundizzjonijiet li ma jixirqu lid-dinjità tal-bniedem
- Dawk li huma m'ahħda mid-drittijiet u mill-ħtiġijiet baġiċi: l-ikel, ix-xorb, l-iġjene, ix-xogħol u l-opportunitajiet biex jistgħu jiżviluppaw u jikbru kulturalment.

### It-tweġiba quddiem dan il-faqar materjali

- Il-Knisja toffri l-għajnuna tagħha permezz tal-ministeru tad-djakni biex tilqa' għal dawn il-ħtiġijiet



u ddewwi l-ġrieħi li jisfiguraw il-wiċċ tal-umanità.

- Fil-fqir u fl-imwarrab aħna naraw il-wiċċ ta' Kristu
- Meta nħobbu u nġhinu lill-foqra, aħna nkunu nħobbu u naqdu lil Kristu nnifsu.

### Għandna nagħmlu kull sforz biex intemmu

- il-ksur tad-drittijiet umani
- id-diskriminazzjoni
- u l-abbużi fid-dinja.

Dawn huma spiss il-kagun tal-faqar materjali.

### Konverzjoni

- Meta l-poter, il-lussu, il-flus isiru idoli tagħna, **ma nibqgħux inhossu il-ħtieġa** li jsir tqassim gust tal-ġid u l-għana tad-dinja. **Għalhekk il-kuxjenza tagħna jeħtieġ li tikkonverti** u nfttxu l-ġustizzja, l-ugwaljanza, is-semplicità, biex nitgħallmu naqsmu mal-oħrajn.

## 2 IL-FAQAR MORALI

Minbarra l-faqar materjali, hemm il-faqar morali.

Il-faqar morali jikkonsisti f'li wiehed jsir ilsir tal-vizzji jew ilsir tad-dnub.

X'wegħha għall-familji, meta xi membru tal-familja, ġeneralment ikun għadu żughżugh, isir ilsir tal-alkoll, tad-droga, tal-logħob għall-flus, tal-pornografija.

- kemm hawn nies li ma baqgħalhomx skop fil-ħajja
- ma fadlilhomx prospetti għall-futur
- kemm nies tilfu t-tama
- kemm nies huma mġhaddsin f'dan il-faqar
  - minhabba nuqqas ta' kundizzjonijiet soċjali
  - minhabba nuqqas ta' xogħol u għaldaqstant iħossuhom neqsin
  - mid-dinjità tagħhom bħala *breadwinners*
  - minhabba li m'għandhomx aċċess għall-edukazzjoni u għall-
  - kura tas-saħħa.

### F'dawn il-Każijiet

Il-faqar morali jista' jitqies bħala suwiċidju imminenti.

Dan il-faqar jikkaguna rovina finanzjarja.



### **3** FAQAR SPIRITWALI

Il-faqar morali huwa immankabilment marbut mal-faqar spiritwali.

X'inhu l-faqar spiritwali?

**Meta nitbieghdu minn Alla u nirrifjutaw imħabtu.**

Jekkk fettlielna nahsbu li m'għandniex bżonn ta' Alla, għax mingħalina kapaċi nfendu għal rasna, aħna nkunu qbadna r-retta 'l isfel lejn ir-rovina.

#### **Ir-rimedju**

Ir-rimedju kontra dan it-tip ta' faqar huwa l-Vangelu.

Bħala nsara, aħna msejhin biex inxandru **l-Aħbar it-tajba** li ssalva.

#### **Liema hi din l-Aħbar it-Tajba tal-Vangelu?**

- li l-maħfra għad-dnubiet li nkunu wettaqna hija possibbli.
- li Alla huwa akbar mid-dnubiet tagħna.
- li Alla jhobbna l-hin kollu u ma jistenna xejn lura.
- li aħna mahluqin għall-hajja eterna.

Il-Mulej jitlob minnna li nkunu habbara ta' dan il-messaġġ ta' ħniena u tama.

### **4** APPELL GħAR-RANDAN

Hija haġa mill-isbaħ

- li thoss il-ferħ li xxerred din l-aħbar it-tajba,
- li taqşam dan it-tesor tal-fidi li Alla fidalna d'idejna,

- li tfarraġ il-qlub maqsuma,
- li toffri tama lil hutna li għaddejjin minn żmien ta' dlam f'ħajjithom.

#### **Nimitaw lil Ġesù**

Li kien ifittex lill-foqra u lill-midinbin bħal ragħaj ifittex in-nagħga l-mitlufa.

#### **F'dan ir-Randan**

Jalla f'dan ir-Randan inxandru l-messaġġ Evangeliku tal-Ħniena ta' Alla l-Missier li hu lest li jgħannaq lil kull wiehed u waħda minna fi Kristu.

Lil dawn li qed jgħixu fil-faqar materjali, morali u spiritwali, aħna jirnexxielna nxandru l-messaġġ tal-Ħniena t'Alla, daqs kemm aħna nimitaw lil Kristu li sar fqir biex lilna jaġġnina bil-faqar Tiegħu.

#### **Żmien ta' ċaħda**

**Ir-Randan huwa żmien tajjeb biex niċċaħdu.**

#### **Insaqsu lilna nfusna**

- Minn xiex nista' niċċaħhad biex nagħni lill-oħrajn bil-faqar tiegħi?

M'hemmx vera ċaħda tiegħi nnifsi

- jekk ma tiswielix sagrafiċċju.

### **Riżoluzzjoni għar-Randan**


- Inkabbri l-interess u r-responsabbiltà quddiem il-faqar tal-bniedem, sabiex
- Insiru nies ta' qalb ħanina
- U nittrattaw lill-oħrajn bil-Ħniena.

# Ittra minghand il-Klarissi

Gheziez familji, hbieb u benefatturi,

Fl-aħħar tas-sena aħna s-Sorijiet Klarissi, kull fejn ninsabu, inħobbu nagħtu harsa lejn il-ġrajjet li nkunu ghexna matul ix-xhur l-imghoddija u naqsmuhom bejnietna mxerrdin mad-dinja u mal-hbieb tagħna. X'hin inħarsu lejn il-mixja tagħna qisna qed naraw qawsalla ta' kuluri marbutin flimkien bl-imħabba u l-fedeltà tal-Mulej – l-Ghimmanuel – Alla Magħna. Jum wara jum, Huwa jurina l-Preżenza tiegħu fil-hajja tagħna ta' kuljum, anki fid-dettalji żgħar.

Jekk fl-ewwel sena tal-fondazzjoni tagħna ġewwa Ghawdex, l-aċċent kien iktar fuq il-bini strutturali, din it-tieni sena kienet iktar waħda ta' bini spiritwali tal-fraternità tagħna permezz tal-ġrajjet sempliċi ta' kuljum. Kapitlu ġdid inbeda fl-istorja tagħna b'tibdila fis-Sorijiet tal-komunità għaliex Sr Chiara Benedicta marret lura fil-Monasteru ta' Malta biex tkompli l-formazzjoni tagħha hemm.



**In-nies li jissiehu magħna għat-talb, kemm għall-kant tas-Salmi kif ukoll għall-Adorazzjoni, jagħmlulna hafna kuraġġ. Qeghdin naraw li din l-esperjenza ta' oasi ta' talb bi preżenza permanenti ta' persuni ddedikati għall-hajja tat-talb hija apprezzata hafna. Minħabba li ninsabu bieb ma' bieb mad-Dar tal-Irtiri tal-patrijiet Ġizwiti, 'Manresa', jkollna diversi persuni, anki barranin, li filwaqt li jkunu jagħmlu l-irtir jiġu wkoll jitolbu magħna. Ilu ftit kien hemm tliet gruppi kbar ta' saċerdoti li għamlu l-irtir f'Manresa. Kienet esperjenza tassew kommoventi għalina li narawhom kollha ġejjin fil-kappella ckejkna tagħna biex flimkien inkantaw l-Ghasar. Esperjenzi bħal dawn jagħmluna dejjem iżjed konxji tal-vokazzjoni tagħna ta' talb fil-qalba tal-Knisja u tar-responsabbiltà li għandna li nwieżnu lil hutna bit-talb.**

Inroduddu ħajr lill-Mulej għal dawk kollha li għenuna u għamlulna kuraġġ f'din it-tieni sena tagħna f'Ghawdex. Il-ġenerożità u l-imħabba kreattiva ta' dawk ta' madwarna hija tassew tal-ghageb. Darba waħda konna ġejjin lura

minn Malta filghaxija wara laqgħa. Kif wasalna jċempel il-bieb u nsibu quddiemna waħda mill-ġirien tagħna b'borma soppa tfuħ. Hasbitilna biex ikollna xi haġa lesta għal filghaxija. Xi hlew! Rajnieha anglu! Il-Mulej hu ħaj tassew u jkompli jakkumpanjana bil-providenza tiegħu. Darb' oħra kellna bżonn nixtru xi haġa għall-kċina. Ordnejniha u waslet flimkien mal-kont. Ma laħqitx għaddiet nofs siegħa li titfaċċa persuna u tafdalna intenzjoni għat-talb. Qabel ma telqet newlitilna envelop b'offerta. Ftaħniha u sibna l-ammont eżatt li kellna bżonn biex inħallsu dak il-kont!! Xi Providenza! Imbagħad hemm l-għażiża benefattriċi anonima li l-offerta tagħha timliena b'tant ferħ għax twasslilna l-ferħ tal-Vanġelu. Minn żmien għal żmien din thallilna żewġ muniti żgħar mgeżwrin f'biċċa karta fil-'letterbox'. Laqqamniha 'l-armla tal-Vanġelu', li tant fahħar Ġesù.

Flimkien mal-Knisja kollha qsamna s-sorpiża tar-riżenja tal-Papa Benedittu XVI iżda ammirajna l-kuraġġ u l-umilta' tiegħu. Tlabna hafna għalih kif ukoll għas-suċċessur tiegħu. Kemm fraħna meta smajna li l-Papa l-ġdid kien ha l-isem ta' Frangisku. Ftit wara smajna l-aħbar li l-Papa Frangisku kien ħatar il-Ministru Ġeneral tal-Patrijiet Minuri, Fr Jose' Rodrigues Carballo OFM bħala Segretarju tal-Kongregazzjoni għall-Istituti ta' Hajja Kkonsagrata u s-Socjetajiet ta' Hajja Appostolika. Kellna l-privileġġ li niltaqghu mal-Eċċellenza Tiegħu ftit wara l-hatra tiegħu peress li diġà kien għamel il-hsieb li jiġi Malta. Għalhekk fit-23 t'April morna Malta biex flimkien mal-'Komunità Omm' tagħna ta' San Ġiljan nilqgħu fostna lill-Mons. Jose' għal darb' oħra. Għamlilna hafna kuraġġ bil-kliem tiegħu filwaqt li heġġigna biex inkunu radikali fl-għażliet tagħna u nħarsu l-quddiem bit-tama.

Fl-aħħar ta' Ġunju kellna l-ferħ li naraw jitlesta l-ġnien ckejken tagħna. B'ġenerożità kbira, l-Patrijiet Ġizwiti tawna l-użu ta' biċċa art maġenb id-dar li b'daqsxajn ta' ħajj diviżorju setgħet tinqata' għaliha b'aċċess mid-dar tagħna. Billi kellna hafna benefatturi li għenuna b'mod jew ieħor f'dan il-proġett, xtaqna nistednuhom għaċ-ċelebrazzjoni Frangiskana ta' radd il-ħajr fl-okkażjoni tat-tberik tal-ġnien mill-E.T. Mons. Mario Grech. Il-ġnien huwa barka kbira għalina u joffrilna ftit spazju fejn flimkien ma' Frangisku u Klara nistgħu nfahħru l-Fallieq fin-natura.

Ir-rabiet fraterni tagħna mal-'Komunità Omm' ta' San Ġiljan baqgħu qawwija. Ikun hemm mumentu ta' laqgħat fejn ningħaqdu flimkien. Wieħed minn dawn il-mumentu kien il-Kapitlu tal-Elezzjonijiet f'Lulju. Il-komunità kollha ngabret biex fi spirtu ta' talb u riflessjoni tisma' l-lehen tal-Ispirtu u fid-dawl tiegħu tagħzel il-Madre tal-komunità flimkien ma' dawk li ser jgħinuha mill-qrib tul it-tliet snin li ġejjin. Ir-rieda t'Alla kienet li għat-tliet snin li ġejjin tkompli tmexxina Madre Rose Therese Ellis.



Kellna wkoll il-ferħ ta' żewġ Professjonijiet Solenni fil-komunità l-kbira. Għal dawn l-okkażjonijiet ingħaqquadna ma' hutna s-sorijiet ġewwa San Ġiljan u fraħna bl-'Iva' ta' Sr Elizabeth Clare u Sr Maria Dolores li aċċettaw li jhallu kollox biex jingħataw b'mod sħiħ lill-Mulej. Nitolbu sabiex ikompli jkollna zghazagh ġenerużi li lesti jirriskjaw kollox għall-Mulej.

Ta' min isemmi wkoll xi zjajjar speċjali li kellna matul din is-sena. Hutna l-Isqfijiet Franġiskani Mons. Joe Bonello OFM u Mons. Robert Camilleri OFM mill-Honduras u Mons. Joe Alessandro OFM Cap mill-Kenya għaddew sa għandna. Filwaqt li qasmu magħna l-ferħ u l-isfidi tal-hajja missjunarja talbuna biex inkomplu nżommuhom fit-talb tagħna. Lejliet iċ-Ċelebrazzjoni Djoċesana tal-Grizma tal-Isqof quddiem is-Santwarju Ta' Pinu rċevejna telefonata b'aħbar sabiħa. L-Ecc. T. Mons. Mario Grech staqsiena jistax jiġi jarana n-Nunzju Appostoliku qabel iċ-ċelebrazzjoni tal-Grizma. Kemm fraħna bih! Konna għadna qatt ma' ltaqjna miegħu. Hadna hafna gost nisimgħuh speċjalment meta beda jtkellem fuq il-Papa Franġisku.

Kellna okkażjoni oħra li nisimgħu aħbarijiet dwar il-Papa Franġisku meta żarna Mons. Alfred Xuereb, is-segretarju tiegħu. Dan qasam magħna diversi grajjiet li fihom spikkaw l-umanita' tal-Papa u l-għażla preferenzjali tiegħu għall-foqra, fimmkien



max-xewqa tiegħu li jgħix l-ispirtu Franġiskan ta' faqar u semplicita'.

Fil-bidu tan-Novena tal-Immakulata, Patruna tal-Ordni Franġiskan, Ohtna l-Mewt giet iżżur il-komunità tagħna ġewwa San Ġiljan. L-għażiza Madre Marija Immakulata Bellizzi ttajret lejn is-sema fit-30 ta' Novembru, propju f'dawn il-ġranet sbieħ tan-Novena tal-Immakulata li tant kienet thobb, fl-eta' ta' 94 sena. Minn dawn, 63 minnhom ghexithom bhala soru Klarissa, f'għotja sħiħa lill-Mulej u lil hutha s-sorijiet. Għal 19-il sena hija kienet il-madre tal-komunità u mexxitha b'għaqal u gherf kbir fiż-żminijiet ta' tibdil li għab miegħu il-Konċilju Vatikan II.



It-tmiem tas-sena 2013 kienet ukoll il-bidu ta' sena speċjali għalina:- sena li fiha qegħdin inroduddu hajr lil Alla għall-mitt sena minn mindu waslu l-ewwel Klarissi Malta fl-1914. Fid-9 ta' Diċembru, flimkien mal-komunità ta' San Ġiljan iċċelebrajna l-ftuh taċ-ċentinarju b'Quddiesa ta' radd il-hajr immexxija mill-E.T. Mons. Pawlu Cremona O.P.

Matul is-sena nġhaqqadna fit-talb ma' tant vittmi ta' sitwazzjonijiet traġiċi u ta' swied il-qalb – vittmi ta' vjolenza, gwerer, diżastri naturali u dawk kawżati mill-bnedmin. Inkomplu nitolbu l-Prinċep tal-paċi biex ibierek id-dinja tagħna bid-don tal-Paċi tiegħu, paċi fil-qlub tagħna, paċi fil-familji tagħna u paċi f'kull rokna tad-dinja. Inkomplu nitolbu għalikom u għall-familji tagħkom, għeżieħ benefatturi u hbieb tagħna, filwaqt li niringrazzjawkom għal dak kollu li tagħmlu magħna. Minn qalbna nixtieqkom sena mimlija barkiet tal-Mulej.

*Is-Sorijiet Klarissi  
(Ghawdex)*

A Whole New Look

## Sharmain's Styling Salon

Our Lady of Victory  
Crt/1  
Triq ta' Kassia  
Qala, Gozo  
Tel: 2156 6236




57, MAIN GATE STREET, VICTORIA, GOZO.

Prop. Mario P. Grech F.A.D.O. (Lond.).

Appointments for  
EYE TESTING / EXAMINATION  
by the Latest Computer Technology  
and Eye Specialists

Telephone: 55 65 28 / 56 33 31



# IS-SNAJJA' QODMA F'GHAWDEX

(Is-67 Parti)

## IL-HABSIJJET TA' GHAWDEX U XOGHOL IL-KALZRIERA U L-GWARDJANA (2)



Anton F. Attard

**S**kont il-*Blue Book*, il-ktieb uffiċjali ta' l-amministrazzjoni tal-Gvern fi żmien l-Ingliżi, il-habs il-qadim ta' Ghawdex kien deskritt hekk:

Il-habs ta' Ghawdex kien wiehed komuni.

Dwar il-kobor tiegħu sa mill-bidu kien deskritt hekk:

*There are six cells all above the ground.*

Hemm sitt ċelel, kollha 'l fuq mill-art. U dan jikkonferma li xi ħabsijiet fl-antik kienu taħt l-art, kif fil-fatt kien il-ħabs Medjuvali, il-guvi. Din id-deskrizzjoni taqbel mal-pjanta tal-habs il-qadim.

Jekk niflu sewwa l-pjanta tal-habs il-qadim, naraw li aktarx fil-bidu l-bieb ewlieni, li fih erba' armi fuqu, kien jagħti għat-triq ta' quddiem il-Qorti, illum il-Pjazza tal-Katidral, imma wara beda jintuża dak li jagħti għal Triq il-Kwartier. Quddiem il-bieb ewlieni l-antik kien inbidel f'biħa (E), l-intrata nbidlet f'kamra (C), u l-pjanta turina wkoll sitt ċelel u mhux erbgħa (D). Madwar iċ-ċelel hemm biħa kbira jew kuridur (B). Id-dhul għall-habs huwa mmarrat bl-ittra (A) minn Triq il-Kwartier. Il-habs fil-bidu kellu sular wiehed.

Hawn ta' min ighid li l-arma ta' isfel fuq il-bieb ewlieni l-antik kienet l-arma tal-*Universitas* jew Gvern Lokali ta' Ghawdex, u minn fuq il-parti mmarrata (E), fi żmien il-Kavaleri kienu jinqraw il-bandi li kien johrog il-Gvern. L-intrata (C) inbidlet f'kamra biex isservi ta' taqsima jew ċella komuni. Għalhekk il-bieb ta' barra dak iż-żmien kien imbarat bil-gebel u sar il-bieb l-iehor ta' Triq il-Kwartier. Xi żmien wara, din l-istess kamra nqasmet fi tnejn. Fuq dawn is-sitt ċelel, inbnew ċelel ohra fuq, li wara saru jiffurmaw parti mill-bini tal-Qorti.

Il-bibien tas-sitt ċelel tal-habs il-qadim huma pjuttost baxxi u għandhom bibien hoxnin tal-injam b'sokor ohxon tal-hadid u fihom it-trapna, jiġifieri dik it-tieqa żgħira n-naħa ta' fuq minfejn il-gwardjan jagħti l-ikel u l-ilma lil prigionier maqful hemm ġew. Dawn il-bibien għadhom

jeżistu u wiehed jista' jarahom f'dan il-mużew, għax il-Habs il-Qadim illum jinsab mibdul f'mużew.

Il-hitan taċ-ċelel u tal-kuriduri tal-Habs il-Qadim huma mimlijin graffiti jew tpingijiet imħażza mill-prigionieri fil-gebel tal-franka matul iż-żmien. Insibuhom saħansitra mħażza fiċ-ċangaturi tal-art. Fil-Habs il-Qadim ta' Ghawdex, infatti, insibu l-akbar gabra ta' graffiti f'post wiehed fil-gzejjer Maltin. Fost dawn il-graffiti nsibu mriekieb tal-baħar minn żminijiet differenti, idejn, slaleb varji u ta' suriet differenti, bnadar, ismijiet, dati, logħbiet, xi stilla ta' David, stilla bi tmien ponot, kalendarji, xbihat, u fl-art marki tas-saqajn u tal-idejn. Insibu wkoll xi talja 'l hawn u 'l hemm magħmula mill-prigionier biex ma jitlifix is-sens taż-żmien tul il-qagħda tiegħu l-habs. L-eqdem data fuq graffit hija dik tal-1638.

Għal hafna żmien dawn il-graffiti kienu mgħottijin bil-ġir tat-tibjid u reġgħu nkixfu meta l-bini habs reġa' ġie riabilitat biex iservi bħala mużew tat-torrijiet u s-sistemi ta' diviża tal-gżira Ghawdxija.<sup>16</sup>

Meta kien qiegħed isir ir-restawr biex il-Habs il-Qadim jinbidel f'Mużew jinghad li nstabu pedamenti ta' bini eqdem li kien jinsab fl-istess post. Imma dan ma jfissirx li bilfors kienu ta' xi habs ieħor eqdem.

Il-Habs il-Qadim baqa' jintuża għal bosta żmien fis-seklu 19 u dan jista' jiġi kkonfermat ukoll minn graffiti ta' ismijiet bl-Ingliż li nstabu f'dan il-habs.<sup>17</sup>

### L-aħħar nies li għamlu użu mid-dritt tal-Immunità Ekkleżjastika

Dari kien hawn l-Immunità Ekkleżjastika, jiġifieri, daww il-kriminali li kienu jagħmlu xi delitt, jew reat kriminali serju ieħor, kienu jmorru jiehdu kenn fil-knejjes, u hemmhekk "id-driegħ lajkali" ma kienx jista' għalihom, jiġifieri l-iżbirri tal-Istat ma kinux jistgħu jmorru jarrestawhom. Minhabba hafna abbużi li kienu qegħdin isiru, dan id-dritt tal-immunità kien ġie ristrett hafna,

jigifieri tneħha parzjalment, fi żmien il-Gran Mastru Pinto fis-sena 1761 u għalhekk fuq il-faċċati ta' xi knejjes tal-kampanja għadna nsibu rħama bil-kliem **Non Gode l'Immunita' Ecclesiastica**. Fir-Rabat, barra l-Knisja Matriċi, il-Parroċċa ta' San Ġorġ u l-Knejjes tal-Kunventi, l-immunita' tneħhiet mill-knejjes l-oħra kollha f'dik id-data, jew aħjar l-1 ta' Ġunju, 1761. Fil-każ tal-Lunzjata u l-knisja tal-Patroċinju tal-Għasri, l-irħama "**Non Gode...**" għadha teżisti sal-lum.<sup>18</sup>

### **Jaharbu mill-habs u jmorru jfittxu kenn fil-Knisja Matriċi**

Fil-24 ta' Mejju, 1819, hames priġunieri fil-Ħabs il-Qadim tal-Kastell, jigifieri Frangisk Cardona, Anġlu u Kelinu Said, Ġużep Mizzu u Gio Marija Manueli, erba' minnhom akkużati f'feriment u iehor bi ksur tal-*Precetto di Notte*, jigifieri kiser l-ordni tal-Qorti li ma setax johroġ bil-lejl, ħarbu mill-habs u marru jfittxu kenn fil-Knisja Matriċi.

Minħabba li fil-habs fejn kienu msakkrin ma kienx hemm bitħa kienu qalgħu permess biex johorġu sagħtejn barra għal ftit eżerċizzji mgħassin mill-Kalzrier u Suldat, is-Sentinella tas-Sur. Izda ġara li darba minnhom il-Kalzrier warrab ftit għal xi faċenda u dawn ħarbulu u marru jistkennu fil-Matriċi li kienet tinsab biss ftit jardi bogħod.

Normalment, f'każi bħal dawn l-awtoritajiet ċivili kienu jtkellmu mal-Isqof biex jipprova jikkonvincihom ħalli jċedu u jagħtu ruhhom f'idejn l-awtoritajiet tal-habs. Izda dawn ċedew biss ftit sigħat wara l-ħarba, meta ndunaw li l-Kalzrier seta' jitlef ħobzu, u billi dan kien iġib ruħu tajjeb magħhom, ma ridux ikunu kawża huma li jitlef ħobzu wara tletin sena servizz.

Kien verament każ tal-ġid jitpatta bil-ġid, u juri li l-priġunieri ma jkunux ħżiena għal kollox imma jafu jkunu qalbhom tajba wkoll.

Dan aktarx kien l-aħħar każ, almenu f'Ghawdex, ta' priġunieri li fittxew li jinqdew bl-Immunita' Ekkleżjastika biex jiskansaw mill-ġustizzja mill-Istat.<sup>19</sup>

L-Immunita' Ekkleżjastika kienet tneħhiet għal kollox mill-Gvernatur ta' Malta, il-Maġġur Ġenerali Sir Frederick Cavendish Ponsomby (1827-1936) permezz tal-Prokalma datata 10 ta' April, 1828, bil-firma tas-Segretarju Ewlieni tal-Gvern, Fred. Hankey, u daħlet fis-seħħ immedjatament.<sup>20</sup>

### **Is-Sur Enrico Calderone**


Mal-ħatra tas-Sur Enrico Calderone bħala Kalzrier fil-4 ta' Mejju, 1872, id-deskrizzjoni tal-habs inbidlet hekk minkejja li l-pjanta murija baqgħet l-istess:

*There are four cells and three wards being very spacious and considering the limited number of persons detained in the same, no possible doubt could be entertained of the prisoners being too closely confined.*

Hemm erba' ċelel u tliet taqsimiet spazjużi ħafna u meta wieħed jikkonsidra l-għadd limitat ta' persuni li jinżammu fl-istess ħabs, wieħed m'għandu jidhollu ebda dubju li l-priġunieri kienu qeġħdin jinżammu ffullati iżzejjed ma' xulxin.

### **CAOL FOR PRISONERS WAITING TRIAL**

**PRISON IN THE CASTLE  
VICTORIA — GOZO.**



- A. Entrance.
- B. Courtyard.
- C. Room.
- D. Small cells.
- E. "Cotile."

*Il-Ħabs il-Qadim wara li sarulu xi tibdiliet.*

Għall-ħabta ta' nofs is-seklu 19 inbnew xi ċelel fuq daww qodma. Għalhekk meta daħal is-Sur Calderone kellu jibdel id-deskrizzjoni tal-habs. minkejja li l-pjanta tal-post xorta baqgħet dik l-istess waħda, u għalkemm kienu jsiru fiha tibdiliet żgħar:

Izda din li ġejja aktar taqbel mal-ħabs il-ġdid li kien jinsab fi Triq il-Ħabs.

*There are four cells and three wards, two of which wards with airing yards attached.*

Fih erba' ċelel u tliet taqsimiet, tnejn mit-taqsimiet għandhom magħhom il-btieħi għall-arja.

Dawn id-deskrizzjonijiet żgur li ma jstgħux jaqblu mal-pjanta kif murija tal-habs il-qadim. Għalhekk nassumu li dawn huma l-ewwel deskrizzjonijiet tal-habs il-ġdid minkejja li kienu akkumpanjati mill-pjanta tal-habs il-qadim.

*(jissokta)*

### **HALLI F'IDEJN MIN JIFHEM!**

*Hamsa u għoxrin sena esperjenza  
fit-tiswija ta' bjuż li joqtru jew li  
jimmoftaw bl-ilma tax-xita...*

### **GREZZJU BONELLO**

*lest li jiġi jagħtik parir u stima b'xejn!*

**Tel: 2155 7694 Mob: 9946 9102**

# Il-150 Anniversarju tad-Djoċesi



Anton Tabone  
anton.tabone@onvol.net

**D**in is-sena 2014 taħbat il-150 anniversarju mit-twaqqif tad-Djoċesi Ghawdxija u għalhekk huwa xieraq mument ta’ riflessjoni fuq din il-ġrajja storika għal Ghawdex u għall-Ghawdxin, kif ukoll għal pajjiż kollu. Hija riflessjoni obligata minn naha tagħna l-Ghawdxin li nieqfu naħsbu fuq it-tifsira ta’ Djoċesi responsabbli għas-servizzi u attivitajiet reliġjużi u spiritwali tal-gżira; u waqfa ta’ hsieb fuq dawk l-Ghawdxin qalbiena ta’ qabilna li kontra l-kurrenti mmaġinabbli u mhumiex, baqgħu magħqudin jithabtu sakemm waslu biex Ghawdex ikollu isqof tiegħu u għalih.

Illum mija u ħamsin sena wara, huwa diffiċli nimmaginaw lil Ghawdex bla Djoċesi tiegħu, ħlief li għandna għax naħsbu kemm kienet tkun fqira l-gżira tagħna mingħajr l-awtonomija fit-tmexxija tal-Knisja tagħha. Minflok illum, naraw Knisja f’Ghawdex ħajja, attiva u b’vizjoni, minkejja l-limitazzjonijiet f’riżorsi umani u materjali u fiż-żminijiet tal-lum fejn tispikka l-indifferenza inkwetanti lejn dak li hu reliġjuż u “tal-Knisja”. Madankollu d-Djoċesi żammet sod, saret sostenibbli u għarfet tkabbar l-opri u l-operat matul is-sennin tal-eżistenza tagħha.

Fi ktieb mimli tagħrif li jagħmlu tassew interessanti miktub mill-Monsinjur Dott. Joseph Bezzina li hareġ fis-sena 1985, tinsab l-istorja shiha ta’ kif Ghawdex akkwista d-Djoċesi

tiegħu wara bosta tentattivi, fosthom permezz ta’ numru ta’ petizzjonijiet ġejjin minn membri tal-kleru, kif ukoll minn membri taċ-ċittadinanza Ghawdxija. Dawn il-petizzjonijiet kienu jkun pprezentati lill-Awtoritajiet fil-Vatikan u lil dawk Britanniċi, jappellaw għall-konsiderazzjoni favorevoli. Il-ktieb isemmi ukoll ir-reżistenza u l-kuntrarju għal din il-proposta ġejjin minn bnadi oħrajn. L-isem tal-ktieb hu ‘*Religion and Politics in a Crown Colony- The Gozo-Malta Story 1798-1864*’. Ktieb li xtaqt ergajt qrajt qabel dan l-artiklu, imma jiddispaċini li ma lhaqtx.

L-iskop tal-holqien ta’ Djoċesi f’Ghawdex kien u jibqa’ marbut mal-aħjar mod kif il-Knisja tista’ toħloq u tagħti s-servizzi reliġjużi u spiritwali meħtieġa madwar il-gżira kollha u li jkun mogħtija f’waqthom, ta’ kuljum u f’kull staġun. Imma l-mod kif il-gżira rnexxielha tasal biex tegħleb l-ostakoli u tilhaq l-għan li jkollha Djoċesi tagħha, fih studju shih fih innifsu u fl-opinjoni tiegħi ta’ min jixtarru sew, speċjalment minn studjużi tal-istorja, studenti fl-għażla tat-tezi tagħhom, opinjonisti u osservaturi oħrajn. Eżerċizzju bħal dan jesponi l-istorja mill-bidu tat-traġitt li kellu jwassal fi tmiem din l-esperjenza, li bħal dejjem u f’kollox bdiet bħala esperiment sakemm saret realtà. Rakkont li jesponi din l-istorja jservi biex jilluminana kemm għandna nġożżu din id-Djoċesi tagħna u nkunu kburin biha, u lesti biex niddefenduha fejn u meta jkun meħtieġ.



Nesprimi dan il-hsieb għax bhala regola nsibu nieques waqt xi diskursata fil-hajja tagħna ta' kuljum. Rari hafna tiltaqa' m'okkazjoni jew ma' xi hadd fejn dan is-sugġett ikun intavolat fl-aġenda tad-diskussjoni kemm fl-isfond ta' storja u kemm bhala riflessjoni fuq kemm hu ta' sodisfazzjon għall-pubbliku li f'Ghawdex jista' jsib daqshekk dispożizzjoni f'dawk li huma servizzi fil-knejjes kollha tiegħu u attivitajiet konnessi, imur x'hin imur fihom sew jekk filgħodu kmieni u sew jekk imur tard filgħaxijiet. Anzi niltaqa' ma' ċerta rillutanza li jsir diskors fuq din it-tema ewlenija għalina lkoll li ngħixu f'Ghawdex. Forsi dan jiġri minhabba l-fatt li ma jsirux biżżejjed attivitajiet fuq livell djoċesan biex b'hekk jikber l-istess sentiment djoċesan!

Imma fil-verità kollha m'għandux ikun hekk. Is-sodisfazzjon li Ghawdex għandu d-Djoċesi tiegħu għandu jkun trasparenti, jidher u jinħass. Għandu jagħmilna lkoll kburin u jgħaqqadna fi ftehim dejjem iżjed. Dan is-sentiment irid ikun wiehed ħaj u parti mir-realtà kwotidjana, għax inkella jibda jindara u jittiehed '*for granted*' bil-periklu li jitlef mis-sustanza u t-tifsira sħiħa tiegħu. Għaldaqstant hu fl-interess tagħna lkoll li nkunu qrib l-istorja tal-waqfien tad-Djoċesi tagħna anki b'rispett u b'apprezzament għall-memorji tan-nies tal-imghoddi li ssieltu biex Ghawdex jiehu dak li hu tiegħu jiġifieri l-kapaċità li jakkwista l-awtonomija fl-amministrazzjoni ekkleżjali tiegħu. Dawn kienu nies li saqqfu wiċċhom maċ-ċirkostanzi tal-mument. Sew mal-ambjenti favur Djoċesi Ghawdxija, imma ukoll u iżjed minn hekk, kellhom isaqqfu wiċċhom ma' min kien kuntrarju, u mal-konsegwenzi inerenti fi żvilupp bħal dan.

L-Isqfijiet li servew id-Djoċesi tal-gżira tul dan is-seklu u nofs, ilkoll kienu nies tal-affari tagħhom, kapijiet spiritwali qalbiena li hafna drabi gharfu jagħtu direzzjoni u kompetenza fil-materji afdati f'idejhom. L-aktar li segwejt, għax kont ilhaqt kbirt u sadanittant bdejt nokkupa pożizzjoni pubblika, kienu l-aħħar żewġ isqfijiet

ikkunsidrati bhala nies ta' kultura kbira u ta' intelligenza mhux komuni, li kemm bil-kitba kif ukoll bil-fomm, u ċertament bl-imġiba korretta tagħhom, taw u fil-każ ta' dak attwali għadu jagħti kontribut tal-ogħla kwalità ta' tmexxija. Jiġifieri l-poplu Ghawdexi fl-esperjenza Djoċesana tiegħu kellu dejjem direzzjoni intiża biex taqdihi fi hwejjeġ tal-Knisja u tkabbarlu l-identità tiegħu.

Din hi realtà li toħloq distinzjoni. Ghawdex għandu d-Djoċesi tiegħu, bil-Katidral, bil-Kurja, bil-Parroċċi, bis-Seminarju, b'entitajiet u b'Isqof tiegħu u għalih. Espresso naturali u speċifika tal-gżira li tagħmilha u turiha distinta f'dan il-qasam ewlieni fil-hajja tagħna l-Ghawdxin. Ir-realtà ddetat in-neċessità ta' Djoċesi Ghawdxija li ħarġu minnha tant Saċerdoti u Reliġjużi inklużi Ordnijiet ta' Sorijiet. Hafna minnħom ħarġu barra 'l pajjiż fejn taw jew qed jagħtu servizz mill-iktar bżonnjuż fl-art tal-missjoni li għażlu. Ħarġu minn Djoċesi zghira, forsi l-iżghar waħda, imma a paragun il-kontribut tagħha hafna drabi jiżboq dak ta' djoċesijiet oħrajn fejn il-popolazzjoni tagħhom hija bil-wisq ikbar minn dik ta' Ghawdex.

**Kollox ma' kollox, nemmen li llum il-gżira ta' Ghawdex tgawdi Djoċesi awtonoma tagħha għall-benefiċċju tagħna, primarjament minhabba l-kunsiderazzjoni reġjonali tal-gżira. Nistqarr li mhux darba jew tnejn xebbaht l-awtonomija reġjonali tad-Djoċesi ta' Ghawdex max-xewqa li l-gżira għandha l-istess dritt għall-awtonomija ċivili fi hndanha. Hekk kif l-antenati tagħna ma sthawx u ma beżgħux jissieltu favur il-kreazzjoni ta' Djoċesi Ghawdxija, hekk ukoll aħna għandna naraw li Ghawdex tagħna għandu jakkwista u jibbenefika minn politika reġjonali permezz ta' Kunsill Reġjonali mwaqqaf kif suppost u kif jeżistu oħrajn fil-UE, biex flimkien mal-Ministeru jaqdi bl-aħjar mod l-eżiġenzi t'Ghawdex u tal-Ghawdxin fl-Arċipelagu Malti.**

Sadanittant nixtieq nawgura lid-Djoċesi ta' Ghawdex 'Ad Multos Annos.'



**HILITE**

**HARDWARE STORE**  
**FRANCO - BELGE**  
**FIRE PLACES**

*Importers of*  
 Copper Pipes & Fittings  
 Lava Solar Heaters  
 Adensa Space Heaters  
 and Fire Places

113, St. Bert Street, Xewkija, Gozo  
 Tel: 2155 5736 • Fax: 2155 5525  
 Mob: 9947 8884

"Your life. My vision."



**LORNE CREMONA**  
 PHOTOGRAPHY

weddings | engagements | baptisms  
 portraits | social & family occasions


69, Mgarr Road, Qala - Gozo  
 7945 2685  
 info@lornecremona.com  
 www.lornecremona.com

follow us on 

# L-użu tal-Flora mill-Bniedem (1)

(Dan huwa r-raba' artiklu minn sensiela ta' kurżitajiet dwar xi speċi ta' flora u fauna li għandhom x'jaqsmu ma' Ghawdex u l-istorja tiegħu).

Kitba u ritratti ta'  
**Joe Sultana**



Gherq is-Sinjur fuq il-Ġebba tal-Ġeneral

Fil-ewwel artiklu minn din is-sensiela, ktibt dwar il-famuż **Fungu ta' Malta**, magħruf ukoll bl-isem ta' **Gherq Sinjur** jew **Gherq il-Ġeneral**, u kemm in-nies kienu jemmnu fl-imghoddi li din ix-xitla għandha qawwa mediċinali biex tfejjaq diversi mard. Naħseb li kulhadd jaf jew sama' bil-pjanti l-**Xkattapjetra** jew **Denb iż-Żiemel** li suppost jgħinuk biex jehilsuk mill-ġebba. Hawn hafna pjanti u xtieli bħal dawn li kienu magħrufin sew bħala pjanti mediċinali.

Bħal hafna oħrajn ta' zmienha, ommi, Alla jaħfrilha, kienet temmen wisq b'dawn ix-xtieli u l-pjanti li kienu jintużaw għall-fejqa ta' xi mard. Niftakarha ssemmi l-**Buqoxrom** li kien tajjeb għal dawk it-tfal li kienu jaħbtu jibdedw ilaqaqqu meta jitekellmu, minhabba f'xi qatgħa jew hasda li hađu. Kienet temmen li jekk tgħalli l-**Buqoxrom** fl-ilma u t-tfal jinħaslu bl-ilma fietel tiegħu jfieuq mit-tlaqliq. Jekk dan kienx veru jew le, ma nafx. Li naf hu li l-**Buqoxrom** (magħruf ukoll bħala **Buqexrem**, **Bukexrem** jew **Bilbiena**) huwa pjanta perenni, jigi fieri tgħix għal iżjed minn sentejn, li għandha zkuk twal u dritti bi fjuri żgħar jagħtu fil-vjola, li jwarrdu mir-rebbiegħa sax-xitwa, u li tikber l-iżjed f'ambjenti mimsusa fosthom fil-widien matul il-korsa tal-ilma. Skont diversi kotba tal-flora, il-**Buqoxrom** għandu proprjetajiet astringenti; tajjeb ukoll għas-sogħla, għal fuq il-feriti, għal vini varikużi, jikkalma n-nervi meta tkun muġuġ, għad-dijarrea, għad-dijabete, u għal mard ieħor. Din il-pjanta ġieli kienu jsejħulha haħixa tal-banju għax kienu jpoġġuha ma' hwawar oħrajn fl-ilma tal-banjijiet tat-trabi jew ta' min ikun marid biex iħossu aħjar.

Niftakarha wkoll lill-ommi, meta kont żgħir, tagħmilli għara bil-weraq mgholli tal-**Fidloqqom** fuq qrada li kelli f'qiegħ sieqi. Il-**Fidloqqom** ukoll kien magħruf hafna bħala pjanta mediċinali. Il-weraq ta' din il-pjanta komuni hafna kien jintuża, fost affarijiet oħra, bħala għara għal xi riħ jew bronkite. Il-weraq huma djuretiċi. Din pjanta annwali, tgħix għal sena u wara li żżerrgħa tikber fis-sena ta' wara. Għandha weraq kbir miksi b'lanżit iebes u jniggeż. Fix-xitwa u fir-rebbiegħa twarrad bi fjuri żgħar koħol, b'anteri suwed magħqudin fin-nofs tal-warda qishom qarn żgħir.



Il-Fjura tal-Fidloqqom

Is-**Sigra tal-Virgi** (magħrufa wkoll bħala **Ghadiba**) huwa arbuxell kbir b'forma emisferika li ssibu jikber fil-widien, iżjed f'Ghawdex milli f'Malta. Il-weraq għandu riħa aromatika. Fis-sajf il-Virgi jwarrad f'bukketti bi fjuri żgħar vjola kahlanin. Wara jsiru għenieqed tawwalin biż-zerriegħa qishom žibeg tal-bżar, li kien jissejjaħ Bżar tal-Patrijiet, għax jingħad li kienet issir xarba minnu fil-kunventi li kienet tmewwet il-ġibda sesswali. Tant hu hekk li l-isem **Virgi** ġej mill-kelma vergni, u l-isem xjentifiku *Vitex agnus-castus* għandu tifsira ta' pur jew kast bħall-ħaruf. Tissemma' wkoll li kienet tintuża meta l-mara tkun nieqsa mill-ħalib għax taffettwa xi ormoni. Dari z-zkuk tawwalin tal-**Virgi** kienu jħalluhom għal xi granet fl-ilma biex jirtabu u jkunu jistgħu jintużaw biex bihom jinsgu l-qiegħ u l-qafas tal-qfief tal-qasab.

F'Ghawdex insibu diversi widien bħal dak tal-Lunzjata u tax-Xlendi, jew dak tal-Pergla, li huma maħnuqa bil-**Qasba Kbira**, li aħna nirreferu għalih bħala **Qasab**. Il-qasab hu perenni u jikber minn rizomi li jikbru u jixterru taħt l-art u jiffurmaw qisha xibka ħoxna u b'saħħitha. Saqsi lill-bdiewa biex jgħidulek kemm wiehed irid ibati biex taqla'



*Il-fjuri u ż-żerriegħa tal-Virgi*



*Il-Fjuri forma ta' xwiexi tal-Qasba Kbira*


r-riżomi tal-qasab meta jibded deħlin taħt l-art fl-għelieqi. Il-bniedem, iżjed dari m'illum, kien jaġmel hafna użu mill-qasab, speċjalment għall-purtieri u l-hsajjar, għall-qanniċ li kienu jdendlu biex fuqu jnixxfu l-gbejniet, kif ukoll qnieneċ kbar weqfin biex ikennu s-siġar u l-uċuh tar-raba'. Kienu jużawh ukoll hafna biex, wara li jaqsmuh għat-tul, jinsgu bih, flimkien maz-zkuk tal-Virgi, diversi qfief ta' kull daqs u ta' kull għamla. Il-**Qasab** iwarrad fil-harifa u kull qasba tohroġ forma ta' xuxa li jkun fiha hafna żerriegħa. Ir-riżomi tal-qasab jgħidu li huma djuretiċi, u fl-imġhoddi kienu jużawhom ukoll bhala emoljenti biex irattbu u jsaffu l-gilda, filwaqt li l-weraq kienu jaġtuh lill-fniek biex ifejquhom mid-djarrea.

Hafna mit-tagħrif u t-twemmin dwar il-pjanti mediċinali ma' żmien kwazi ntilef. Imma għadek issibu bl-iswed fuq l-abjad fil-kotba. Għandna għax nerringrazzjaw lil dawk l-awturi botaniċi li hallewlna bil-miktub hafna informazzjoni interessanti dwar il-pjanti mediċinali, li kollha nsibuhom jikbru f'Ghawdex. Fost dawn insibu ktejjeb bit-titlu "*Il-Flora Maltija Mediċinali*" li kien ippubblikat fl-1969 minn Carmelo Penza. Is-Sur Penza (1892-1982) kien kuratur botaniku, u għadda hafna minn ħajtu fil-Ġardin Botaniku tal-Argotti fil-Furjana. Guido Lanfranco (1930- ), naturalista u folklorista magħruf, ukoll ippubblika żewġ kotba dwar dan is-suġġett – "*Hxejjex Mediċinali u Oħrajn fil-Gzejjer Maltin*" (stampat darbtejn fl-1993 u fl-2000) u "*Medicina Popolari tal-Imġhoddi fil-Gzejjer Maltin*" ippubblikat fl-2001. Dawn il-pubblikazzjonijiet ta' Penza u Lanfranco, kif ukoll "*Il-Flora u l-Fawna ta' Malta*" (1995), qdewni għal dan l-artiklu.

## Trid "Il-Hajja f'Ghawdex" tibqa' tohroġ? Gedded l-Abbonament tiegħek għas-Sena 2014

Fix-xhur ta' Jannar, Frar u Marzu jingabar il-ħlas tat-tigdid tal-abbonamenti u oħrajn godda mill-Kolletriċi tagħna fil-parroċċi kollha Għawdxin. Tista' ukoll tħallas l-abbonament tiegħek fl-Uffiċċju Parrokkjali jew fil-*Lumen Christi Bookshop*, Victoria, Għawdex.




**Minn Jannar l-Abbonament Annwali sar €15. Sostenitur €20.**



## Il-Mużew ta' Karmni Grima

Lix-xebba Karmni Grima, li semgħet is-sejħa tal-Madonna u tat bidu għad-devozzjoni lejn is-Santwarju Ta' Pinu, mill-ahħar xhur tas-sena li għaddiet għandha Mużew li jfakkar il-hajja tagħha u ta' familji tal-bdiewa Ghawdxin li kienu jghixu fi żmienha. Dan il-Mużew qiegħed fit-triq fid-dahla tar-raħal kwiet tal-Għarb, fl-istess dar fejn trabbiet u għexet Karmni. L-oġġetti esibiti jixhdu l-hajja sempliċi u devota ta' din il-mara Ghawdxija, l-iprem waħda biex għamlet lil Ghawdex "gżira Marjana".

*ritratti: DANIEL CILIA*



**GP gozo press**

Offset & Letterpress Printing  
Graphic Design Studio

Mgarr Road, Għajnsielem, Gozo - Malta.  
Tel: 2155 1534 - Fax: 2156 0857  
E-mail: gozopress@onvol.net

**BOGLAUTO LTD**

■ Spare Parts  
■ Batteries  
■ Accessories

J.F. Kennedy Square, Victoria VCT 111, Gozo  
Tel: 2155 1070 Fax: 2156 3073

# 150 Sena Djoċesi

Ġabra qasira hafna tal-ktieb

*Religion and Politics in a Crown Colony. The Gozo Story. 1798-1864*



Joseph Bezzina

## It-talba lir-Re Ferdinandu III ta' Sqallija

**K**ien aktarx nhar it-30 ta' Ottubru 1798 li l-Arċipriet Saverio Cassar baġhat l-ewwel petizzjoni tiegħu għat-Twaqqif tad-Djoċesi. F'isem il-Gvern u l-poplu Għawdexi, hu talab lir-Re Ferdinandu III ta' Sqallija halli jagħti permess biex tibda l-proċedura għat-twaqqif tad-Djoċesi ta' Għawdex.

Wara t-tluq tal-Kavallieri ta' San Ġwann u t-tkeċċija tal-Francizi nhar it-28 ta' Ottubru 1798, Għawdex kien sar gżira kwazi indipendenti. Kien ir-Re Ferdinandu li kellu l-aħjar dritt għall-gżira, għax meta l-Imperatur Karlu V kien ta l-gzejjer Maltin lill-Kavallieri ta' San Ġwann fis-sena 1530, kien għamel kundizzjoni li jekk il-Kavallieri jtilqu, l-gzejjer jerġgħu jaqgħu f'idejn is-suċċessuri tiegħu. Kien għalhekk li l-Arċipriet Cassar għamel it-talba tiegħu lir-Re.

Barra dan, Cassar kien jaf tajjeb li r-Rejiet ta' Sqallija kellhom privileġġ – mogħti lilhom mill-Papa Urbanu II – biex jekk ikun hemm bżonn, iwaqqfu Djoċesijiet fl-artijiet taħt il-hakma tagħhom. L-aħħar kelma kienet naturalment tal-Papa. Iżda, irraguna tajjeb Cassar, jekk ir-Re jkun favur, il-Papa mhux ser imur kontra r-rieda tiegħu.

L-ittra ta' Cassar kellu jwassalha kaptan ta' frejgata Ingliża. Iżda baqgħet ma waslitx! Il-baħar Mediterran kien allura miżgħud bil-vapuri minħabba l-gwerra kontra Napuljun Bonaparte u għalhekk ma nistgħux nobsru x'sar minnha l-ittra. Cassar ma qatax qalbu u rripeta t-talba tiegħu fil-21 ta' Frar 1799.

Meta din il-petizzjoni ta' Cassar waslet fil-Palazz Rjali ta' Palermo, giet mghoddija lill-Arċisqof Alfonso Airoidi, il-Kunsillier Ewlieni tar-Re għall-Ħwejjeg Ekkleżjastici. Monsinjur Airoidi baqa' mghagġeb bit-talba ta' Cassar. Għalkemm kien sema' b'Għawdex, ma kellu ebda hjiel fuq dik il-gżira. Qatt ma basar li Għawdex, minkejja li kien post iżolat, kien gie daqshekk 'il quddiem.

Cassar kien jaf tajjeb li biex issir Djoċesi kien jehtieg tinholoq *mensa*, jiġifieri jridu jinstabu l-mezzi tal-ghajxien għall-Isqof li jkun ser jilhaq. Għaldaqstant, fil-petizzjoni tiegħu, Cassar iddeskriva fid-dettall kif tista' tinholoq *mensa* kemm-il darba t-talba tiegħu tkun mismugħa.

Meta qies kollox, l-Arċisqof Airoidi qatagħha li jmessi 'l quddiem it-talba ta' Cassar. F'ittra li indirizza lir-Re Ferdinandu, kiteb ċar u tond: *Il-qagħda tal-gżira ta' Għawdex hi tali li jixraq illi l-Maestà Tiegħu, fil-ħniena kbira tiegħu, juża d-drittijiet Sovrani Tiegħu u jilqa' t-talba Lilu magħmula*. Monsinjur Airoidi zied jgħid lir-Re li jekk hu jaċċetta, jixraq li jiġu mgharrfa l-Isqof u l-Kapitlu Katidrali ta' Malta. Fl-aħħar nett u fuq kollox għandha tintalab l-approvazzjoni tal-Papa.



Kienu hafna r-raġunijiet għaliex it-talba ta' Cassar kienet milqugħa daqstant tajjeb. Insemmu wahda biss. Dik il-ħabta Cassar kien baġhat bħala ambaxxatur tiegħu f'Palermo lill-Avukat Françisk Pace. Kien tant qed jaqdi dmiru sewwa li kien ġibed l-ammirazzjoni ta' kulhadd, anki tar-Re. Pace kompli saħaq ma' kulhadd fuq il-ħtieġa tad-Djoċesi.


Iżda dik il-ħabta, l-Isqof ta' Malta, Monsinjur Vincenzo Labini, kien magħluq fil-Belt Valletta minħabba l-imblokk kontra l-Francizi. Ma setax allura jsir kuntatt miegħu. Barra dan, ir-Re Ferdinandu kien imħabbat għall-aħħar jiġbor armata qawwija halli jaħbat għall-belt ta' Napli. U ftit li xejn kellu moħħ is-suggerimenti ta' Airoidi.

**Fil-5 ta' Settembru 1800, il-Francizi magħluqa fil-Belt Valletta ċedew. Il-gzejjer Maltin għadew taħt il-protezzjoni u t-tmexxija tal-Ingliżi. Ir-Re Ferdinandu III tilef għalhekk kull setgħa li kellu fil-kwistjoni. L-Arċipriet Saverio Cassar, il-mexxej qalbieni kontra l-Francizi, miet fid-dar tiegħu r-Rabat, Għawdex (fejn illum hemm iċ-ċentru tal-Katidral, fi triq imsemmija għalih), nhar is-16 ta' Diċembru 1805, mingħajr ma kellu x-xorti jara l-holma tiegħu sseħħ.**

(jissokta)

# L-Annimali fil-Bibbja

Fr Charles Buttigieg



## Kreaturi ta' Alla

Fil-ktieb tal-Ġenesi eżattament fl-ewwel vrus naraw l-annimali bhala hollqien ta' Alla u mqeghda taht il-harsien tal-bniedem li tahom isimhom. Meta Alla ordna li tinbena l-arka tas-salvazzjoni mid-dilluvju Noè haseb ukoll sabiex ikollu l-ispazju għall-annimali kollha ġewwa l-arka. L-annimali narawhom bhala għajnuna fix-xogħol tal-bniedem, għajnuna fil-vjaġġi tal-bniedem, bhala kumpanija ta' wens għall-bniedem u ukoll bhala ikel għall-istess bniedem u ilbies għall-bniedem. Il-ktieb tal-Levitiku (11-15) jtkellem mill-annimali puri u dak li ma setgħux jieklu l-Lhud bħad-dem, u xaħam tal-annimali. Fil-kulturi pagani l-immagni ta' diversi annimali kienu marbuta mal-allat tagħhom per eżempju Zeus fil-forma ta' ajkla, Artemide fil-forma ta' ċerva u Poseidon fil-forma ta' ziemel. Għall-Babilonji l-hamiema kienet sagra u alla sumeru Ninjirsu kien iljun. Illum jeżistu diversi movimenti ta' harsien tal-annimali u dawn dejjem ta' min jinkoraġġihom dment ukoll li jibqgħu jharsu d-dinjità tal-bniedem li huwa mzejjen bir-raġuni u bir-ruħ li tah Alla.

## Simboliżmu dwar l-annimali

Fil-Bibbja hemm is-simboliżmu 'terjomorfiku' jiġifieri dwar l-annimali li jissemmew ħafna drabi fil-bibbja per eżempju fl-Apokalissi fejn l-iljun jissemma 6 darbiet, l-ajkla tlett darbiet, il-gradijiet darbtejn, id-dragun tlettax-il darba, il-bhima jew monstros 38 darba, ziemel 16-il darba, iż-żring darba, l-iskorpjun tlett darbiet, is-serpent ħames darbiet, il-kelb darba, l-ghasfur tlett darbiet, u fuq kollox il-Haruf li huwa s-simbolu ta' Kristu li nsibuh 28 darba. Naraw il-haruf jiehu l-ktieb, jiftaħ is-siġilli, jagħdab, jirgħa, jiġġieled, jirbaħ, jiċċelebra t-tieg u qiegħed fuq it-tron. F'Gerusalem il-Ġdida dik tas-sema jibqa' biss il-Haruf bhala s-Salvatur. Fl-Antik Testament niltaqgħu max-xakalli u l-kukkudrilli marbuta mal-ħażen. San Girgor il-Kbir iqabbel iż-ziemel jaqbeż bħal ġurat f'Ġob 39:20 mal-qawmien ta' Kristu.

## L-Annimali fil-Bibbja

Jissemmew bhala għasfar li nħalqu qabel il-ħut u l-annimali l-oħra fosthom insibu l-ghammiela (Lev 11:18; Isa 34:11),

*“L-iġmla żgħar ta' Midjan u  
Għefa; ilkoll minn Saba jiġu,  
mgħobbija bid-deheb u l-incens,  
u jxandru t-tifhir tal-Mulej”  
(Isaija 60:6)*

is-summien (Esodu 16:11), il-pagun (1 Slaten 10:22) li huwa s-simbolu tas-sbuhija u fil-Greċja l-antika kien marbut mal-alla Hera, iċ-ċikonja (Ġer 8:7), il-pellikan li huwa s-simbolu tas-sagrificċju u tal-karità u huwa s-simbolu tal-Passjoni ta' Kristu u tal-Ewkaristija, il-wizz u ċinji, il-bilbla, ħuttaf, daqquqa, ħamiema (bl-Ebrajk: *gemimah*) li hija s-simbolu tal-paċi, tar-ruħ, tal-innoċenza, tal-ferħ, tar-rikonċiljazzjoni u tal-Ispirtu s-Santu (Ġen 15:9; Lev 5:7; Luqa 2:24) meqjus bhala għasfur nadif u kien offrut mill-foqra lil Alla. Insibu l-falkun li huwa s-simbolu tal-perseveranza, il-gamem u l-ajkla magħrufa għall-heffa tagħha li hija s-simbolu tal-ġudizzju (Mik 1:16 u Matt 24:28) u hija s-simbolu tar-raba' evanġelju ta' San Ġwann, il-barbaġann li huwa s-simbolu tal-vigilanza, il-gawwi, in-nagħma, il-perniċi, il-qwaq, il-bies, avultun, is-seqer u s-serduk (ara Mark 13:35) u ċ-ċawlun simbolu tal-mewt u tal-qerda, iċ-ċawlun narawh jagħti l-ikel lil Elija ġewwa Herit.

Bhala rettili jissemma fuq kollox is-serp velenuż, il-vipera fid-deżert tas-Sinaj u f'Malta. Hu simbolu tal-ħażen. Eżekjel 29:3 isemmi l-kukkudrill (ara ukoll Ġob 40:20) u ż-żring (Apok 16:13) imsemmi l-ghaxar pjagi tal-Eġittu (ara Es 7:2) u l-kamaleonti li tisser iljun tal-art (Lev 11:30) u l-gremxul (Ġob 30:29 u Isa 34:13) u l-wiżgħa. Bhala insetti jissemmew in-nemel magħruf għall-ghaqal u l-għerf tiegħu (ara Prov 6:6 u 30:25), in-naħal b'rabta mal-ghasel (Esodu 3:8) u fost l-Eġizzjani huma s-simbolu tal-għerf u tal-fertilità. Fil-fatt l-isem 'Deborah' ifisser naħla. Insibu ukoll il-briegħed (1 Slaten 24:15), il-grillu (Ġer 8:7), il-kamla (Ġob 4:19), il-ħanfusa (Lev 11:22) u l-iskorpjun, is-susa, il-brimb, qamel, in-nemus, u l-ħanex u d-dud (Esodu 16:20). Insibu l-gradijiet (Dewt 28:42) li huma s-simbolu tal-ereżija. Insemmu ukoll hawnhekk il-bebbux.

Bhala annimali jissemmew ix-xadini importati minn Salamun minn Tarsu (1 Re 10:22; Is 13:21 u 2 Kronaki 9:21) u huma s-simbolu tal-ferħ. Jissemma l-ħmar bhala simbolu tax-xogħol u tal-umiltà (Imħallfin 5:10; Luqa 19:30), dan hu l-iktar annimal użat fil-Palestina saħansitra mit-3000 sena Q.K. (ara Ġen 42:26-27 u 1 Sam 16:20). Insibu ċ-ċerva magħrufa għas-sbuhija u l-għerf u f'Ruma tal-qedem kienet l-alla tal-għerf 'minerva'. Hija s-simbolu tal-fidi u tar-riċerka lejn Alla (ara Dewt 14:5). Id-Druwidi kienu jharsu lejha bhala profeta. Hemm il-barri (Numri 23:22, Isa 1:3 u Salm 21:13) u li hu s-simbolu tal-fertilità u tal-qawwa u fl-Eġittu kien is-simbolu ta' regalità, il-farfett il-lejl (Lev 11:19 u Is 2:20) kien meqjus impur, l-ors huwa s-simbolu tal-qawwa u tal-kuraġġ (1 Sam 17:34-36) u fil-qedem kien l-alla tal-maltemp u l-bnazzi. Insibu ukoll il-ħanzir li huwa s-simbolu tal-impurità (Matthew 8:22), il-babwini (Is 13:21), il-liebru (Dewt 14:5), ballotra (Lev 11:29), jissemma l-ippopotamu (behemoth) f'Ġob 40:15-



24; kappun (Lev 11:18), buflu (1 Sam 5:3), il-fenek selvaġġ (Ġob 9:22), il-hanzir selvaġġ (Lev 11:22 u Salm 80:13) li hu s-simbolu tal-gwerrier u kien jinsab fil-muntanji tal-Ġordan u tal-Libanu, il-baqra (Salm 21:13), il-ġemel magħruf għall-ubbidjenza tiegħu, kien iddomestikkat mill-Midjanin madwar 1200 Q.K., u l-leopard (Dewt 14:5 u Ġer 13:23) li huwa s-simbolu tal-perseveranza, **il-qattus (Bar 6:21) li fost l-Eġizzjani kien l-alla mara Bast u marbut ma' qawwiet spiritwali**, il-fenek (Lev 11:5) li huwa s-simbolu tal-fertilità u marbut mal-alla Venus, l-iljun li huwa s-simbolu tal-kuraġġ u juri d-dinjità u t-tigra (Ġob 4:11), il-baliena (Ġen 1:21), l-għażziela (Atti 9:36), l-iljunfant (minn *eleph*) li huwa s-simbolu tal-għerf divin fil-filosofija Asjatika (ara 1 Slat 10:22), il-gendus simbolu tas-saħħa, il-qanfud li huwa s-simbolu tal-providenza, iż-żiemel li huwa s-simbolu tax-xogħol, il-baġħal, erħa, l-antilop, il-buflu, il-kamoxx, il-moghħza selvaġġa, il-kelb (bl-Ebrajk: *kalbayya*) li hu s-simbolu tal-ħbiberija u fost il-pagani kien l-alla Gula tal-feqjan u protezzjoni, il-bodbod użat fis-sagrificċju ta' Jum l-Espjazzjoni, il-muntun (l-Eġizzjani kellhom l-alla tal-holqien 'Khnum' li kien muntun), il-ħrief, in-nghaġ li huma s-simbolu tat-tajjeb, il-ħaruf simbolu tas-safa', hlewwa u tal-qdusija u l-gidien, il-moghħoż li huma s-simbolu tan-negattività, il-ġurdien simbolu tal-intelligenza, il-fekruna, l-volpi li huwa s-simbolu tal-egoizmu u l-lupu li huwa s-simbolu

tal-ħażen. Ix-xakalli, li huma klieb slavaġ ħafna, huma msemmija fil-profeta Mikea u Isaija.

Ġesù kien daħal Ġerusalemm fuq ħmara u felu li d-dixxipli kienu ġabu minn Betfage qrib l-ġholja taż-Żebbuġ (Matt 21:1 u Żakk 9:9). Insibu fuq kollox il-ħut, li huwa s-simbolu tal-immortalità. Huma ma jinżammux fi-arka ta' Noè imma baqghu fi-ibħra. Tajjeb li nġhidu li minn fost it-tribujiet ta' Izrael xi tribujiet bħala simboli kellhom l-animali bħal il-barri għal Efrajm, l-iljun għal Ġuda, il-ħmar għal Issakar, ċerva għal Neftali, is-serp għal Dan u l-lupu għal Benjamin. Naraw fuq kollox l-industrija tal-ħut marbut mal-ġhadira tal-Galilea (fiha kien hemm 18-il kwalità ta' ħut, fosthom il-musht li minnha ġejja l-kelma Maltija 'moxt') fejn kienu jistadu l-appostli, Ġerusalemm kellha l-bieb tal-ħut (ara Neh 3:3), Betsajda, il-kapitali ta' Gaulanitus kienet tisser 'il-belt tas-sajd' jew it-tempju tal-alla ħuta, u l-belt ta' Magdala (*Tarichaeae*, li tisser 'ħut niexef') marbuta mal-ħut immellah. Ġesù jwettaq żewġ mirakli marbuta mal-qabda tal-ħut f'Luqa 5:1-11 u Ġw 21:1-8. Fil-fatt is-sajjeda kienu meqjusin nies li jafu diversi kulturi proprju minħabba l-industrija tal-ħut. Skont Levitiku 11:9-12 il-ħut bil-qoxra kien meqjus bħala nadif. Fl-ikonografija Kristjana l-ħuta kienet is-simbolu ta' Kristu s-Salvatur (mill-kelma Griega għall-ħuta '*ichthys*').

### Xi Annimali fil-Mitoloġija

Fil-mitoloġija jissemma ħafna d-dragun u dan huwa ukoll imsemmi fil-Bibbja. Fit-twemmin Babiloniż id-dragun Tiamat jinqatel mill-alla Marduk. Fil-mitoloġija Griega nsibu d-dragun Tifu li kellu mitt rass u ġġieled mal-alla Zeus. Fil-mitoloġija Persjana nsibu d-dragun Ahzi Dahaka. Fil-kristjaniżmu d-dragun huwa s-simbolu tal-ħażen u tax-xitan. Fil-Bibbja jissemma d-dragun Liwjatan f'Ġob 41:1-26 u d-dragun tal-Apokalissi (ara Apok 12:3-18). Il-monstru kbir tal-baħar kellu forma ta' serp jew kukudrill jew balena. F'Num 23:22 jissemma l-unikornu bil-Grieg '*mono keros*'. Fl-aħħarnett, annimali li jixbħu dan id-dragun tal-mitoloġija huwa l-gremxula kbira ħafna li nsibu fi-Indonezja llum.

### Biblijografija

- Aalders, G.C., "The Fishers and the Hunters", in *The Evangelical Quarterly* 30 (1958).  
 Brown, R. (ed.), *The Jerome Biblical Commentary*, London 1985.  
 Davis, E., "Aspects of medicine in the Hebrew Bible", in *Koroth* 9 (1985) 265-268.  
 Ellis, P., *The Man and message of the Old Testament*, Collegeville 1976.

## LUMEN CHRISTI BOOKSHOP




Triq Fortunato Mizzi, Victoria. Tel: 21560496/7

**Kull nhar ta' Ħamis, Ġimgħa u Sibt, mid-9.00a.m. sa' Nofsinhar.**

*Kull xorta ta' Kotba Reliġjużi u Edukattivi għall-kbar u għaž-żgħar, u oġġetti reliġjużi*

# Il-Ġebbla tinkera b'Lira fis-sena

John Cremona



*View of the Champignons*

Sa ftit għexieren tas-snin ilu kull roqgħa art f'Ghawdex kienet tinħadem u wiehed għadu jista' jara sal-lum hitan tas-sejjieħ li jservu ta' lqugh għall-hamrija mperrċa sa fuq ix-xfar tal-irdumijiet u fl-aktar partijiet tal-gżira li għal hafna minna jidhru inaċċessibbli. Peress li l-għajxien ta' hafna Ghawdxin kien jiddependi fuq il-biedja, l-Ghawdxin kienu jisfruttaw kull biċċa art li kienet tiġi taħt idejhom u ksew kull xiber art tal-gżira b'għelieqi li hafna drabi kienu rqajja tant zgħar li illum nistgħagbu x'setgħu kienu jkabbru fihom. Sfortunatament hafna minn dawn l-għelieqi illum jinstabu abbandunati u meta tagħmel ix-xita u jaqgħu l-hitan tas-sejjieħ hadd ma jsewwihom. Konsegwenza ta' dan hafna hamrija qiegħda tingarr bix-xita u l-għnub imtarrgħin tal-għoljiet qegħdin jitilfu hafna mill-karatteristiċi li ilhom jiddistingwuhom għal mijiet tas-snin.


Il-Ġebbla tal-Ġeneral fid-Dwejra wkoll minkejja li hija prattikament inaċċessibbli flimkien ma' l-sien art qrib tagħha magħruf bħala 'Ir-Ras' kienu jinkrew mill-Gvern għal skopijiet purament agrikoli. Fi żmien il-Kavallieri, dan l-iskoll kiseb fama kbira peress li fuqu jikber l-Għerq is-Sinjur li kienu jaħsbu li kellu propjetajiet mediċinali qawwijin u kien ipprobit għall-pubbliku li jitla' fuq din il-blata biex jiġbor din il-pjanta. Meta sar magħruf li wara kollox l-Għerq is-Sinjur ma kienx daqstant effettiv bħala mediċina, il-Ġebbla tal-Ġeneral ma baqgħetx daqstant imħarsa. Insibu li fil-15 t'Awwissu 1863 dawn inkrew għal disa' u disgħin sena għal disa' xelini fis-sena, u mis-sena 1962 'il quddiem il-kera kienet tiġgedded minn sena għal sena mill-Kunsill Ċiviku ta' Ghawdex lil persuni mill-Għarb u San Lawrenz għas-somma ta' £1 fis-sena li kienet tagħlaq nhar Santa Marija. Waħda mill-kundizzjonijiet kienet tispeċifika li din l-art setgħet tintuża biss għal

skopijiet agrikoli u biex jirgħu fihom l-annimali<sup>1</sup>. Damet f'idejn il-privat sas-sena 1996 meta 'l Gvern ħa lura din l-art permezz ta' dikjarazzjoni tal-President ta' Malta fil-Gazzetta tal-Gvern tal-4 ta' Ġunju 1996 u wara giet dikjarata riserva naturali.

Jekk wiehed jiffi t-tpingijiet dettaljati li saru matul dawn l-aħħar mitejn sena tal-Ġebbla tal-Ġeneral wiehed jista' jinnota l-wiċċ tal-Ġebbla miksi bil-haxix aħdar. Ma nafx ngħidilkom fil-verità għal xiex kienu jużawha jew kif kien jirnexxilhom jitilgħu fuq il-Ġebbla tal-Ġeneral. B'xi mod kien jirnexxilhom. Meta kien għad hemm dik l-ispeċi ta' funikular, l-aċċess kien xi ftit jew wisq possibbli għalkemm perikoluż, imma mingħajr dan m'għandix ħjiel kif setgħu jitilgħu u jinżlu ma' dawk is-sisien weqfn tal-blata.

Biex takkumpanja lil dan l-artiklu qiegħed ingib inċiżjoni li tidher fil-ktieb '*L'Univers Pittoresque*' fil-volum intitolat *Histoire et Description de l'Isle de Malte* miktub minn Frederick Lacroix fl-1848. L-inċiżjoni turi veduta mill-isbaħ u romantizzata tal-Ġebbla tal-Ġeneral, u għalkemm din l-inċiżjoni hija pjuttost komuni peress li l-volum li tidher fih gie stampat bl-eluf, madanakollu għalija xorta tibqa' waħda mill-isbaħ veduti tal-Ġebbla tal-Ġeneral li għandna. Dan il-ktieb li kien jiffirma parti minn speċi ta' enċiklopedija dwar il-pajjiżi tad-dinja kollha, gie stampat oriġinarjament bil-Franċiż imma gie stampat ukoll aktar tard bit-Taljan u bl-Ispanjol. L-inċiżjoni għandha qisien ta' 100mm x 175 mm u hija intitolata *Ecueil aux Champignons*. L-inċiżur huwa Augustin-Francoise Lemaitre li kien inċiżur magħruf Franċiż iżda ma nafux min kien l-artist tat-tpingija oriġinali li fuqha nħadmet l-inċiżjoni.

<sup>1</sup> Informazzjoni miksuba mid-Dipartiment Propjeta' tal-Gvern.



# Ghawdex 400 sena ilu



Riċerka ta'


Pagna mill-Arkivju Nazzjonali - 220

Joseph Bezzina

© 2014

## Il-Kap tal-Bumbardiera ta' Ghawdex

Id-dokument numru mitejn u ghoxrin li qeghdin nippubblikaw f'din is-sensiela ta' pagni mill-Arkivju Nazzjonali ta' Ghawdex jikkonsisti fir-registrazzjoni tal-hlas magħmul lill-Kap tal-Bumbardiera tal-gżira ta' Ghawdex. Jinsab registrat fit-tielet volum tal-*Acta tal-Universitas Gaudisii*, il-Gvern Reġjunali ta' Ghawdex fi żmien il-Kavallieri ta' San Ġwann (1530–1798), folju 132r (NAG, UG, *Acta*, 3/1613–1614, 132r).



Din hi t-traskrizzjoni tal-hlas:

*Noi infrascritti Giurati del Isola et Università del Gozzo per il presente nostro mandato comettemo a voi Manifico Salvo Refalo, Thisoriero di essa Università che dalli suoi introijti habbiate pagare a M<sup>ro</sup> Vincenzo Liftechi Scudi sei di moneta, che se gli devono come capo mastro di bombardieri in d.<sup>a</sup> Isola del Gozo in virtù di dominical decreto et sono detti Scudi sei per suo salario di mesi sei incomenciati dalli otto di aprile prossimo passato et finite alle sette del presente mese di ottobre et a cauthela nostra fecemo fare il presente mandato; die decimo mensis Octobris 1613.*

Il-kelma *bumbardier* hi ġejja minn *bumbarda*, biċċa artillerija ta' dari, kanun ta' daqs kbir li bih kienu jwaddbu balal tal-hadid, tal-ġebel samm, u hwejjeg oħra fuq il-ġhadu waqt xi attakk. Il-bumbardier kien il-bniedem responsabbli mill-bumbarda. Dan ried ikun espert kif jittratta l-porvli.

Il-bumbardier kien jimla l-kanun minn quddiem bil-porvli u jrossu 'l ġewwa b'ballun aktarx tal-injam jew tal-ġild imwahhal f'tarf ta' lasta, kargiera. Dan il-mument kien jehtieg attenzjoni kbira, ghax jekk wiehed jimbotta b'qawwa żejda, seta' faċilment johloq xrara u jtir il-kanun u l-bumbardier mieghu. Wara dan, bl-istess lasta kien idahhal il-balla 'l ġewwa quddiem il-porvli. In-naħa ta' fuq inċin tal-porvli, il-kanun kellu toqba rqiqa. Minn hemm kienet

titnizzel ftala inċin tal-porvli. Din il-ftala (illum jghidulha *fuse*) kienet tkun ta' porvli magħgun qisu spagetti suwed. Biex jispara l-kanun kien jixgħel in-niċċa u jogħhod kokka wara lqugh, ghax xhin il-balla toħroġ b'qawwa, il-kanun kienu jieħu skoss qawwi lura u jekk tkun warajh kien joqtlok.

Il-Kap tal-Bumbardiera f'Ghawdex erba' mit sena ilu kien Vincenzo Liftech. Inħatar f'din il-kariga b'*dominical decreto*, jġififieri b'*digriet tad-Dominus*. Dan ifisser li l-hatra kienet saret direttament mid-*Dominus*, mill-Granmastru Alof de Wignacourt (1601-1622). Jista' jkun li tharreg fis-sengħa ta' bumbardier mal-Kavallieri. U tant tgħallem tajjeb li nhar it-8 ta' April 1613 sthaqqqu li jsir il-kap tagħhom f'Ghawdex.

Il-familja Liftechi aktarx li giet Ghawdex minn Sqallija. Wara l-assedju tas-sena 1551, meta l-parti l-kbira tal-Ghawdxin spiċċaw fil-jasar, kien hemm numru ta' Sqallin li ġew Ghawdex ifittxu x-xogħol. Il-kunjom Liftechi jibda jidher Ghawdex mis-sena 1603 'il quddiem. Nhar it-30 ta' Novembru 1603, Agostino Liftechi għammed lil bintu Andreina fil-Knisja Matriċi (GM, 01/01, 272). Possibbli li dan Agostino kien bin Vincenzo.

Id-*dominical decreto* tal-hatra kien stabbilixxa wkoll il-paga tal-Kap tal-Bumbardiera, tnax-il skut fis-sena, jew skut fix-xahar. B'dan id-dokument jirregistra l-hlas tal-ewwel sitt xhur xogħol. Ghalkemm il-hatra saret mill-Granmastru, il-paga tiegħu kienet toħroġha l-Università.



# Is-Sorijiet ta' Triq Palma



**Salvu Felice Pace**  
sfelicep@go.com.mt

**L**-aħbar sabiħa li l-Qaddejja ta' Alla, Madre Margerita De Brincat giet iddikjarata Venerabli mill-Papa Franġisku ntlaqet b'ferħ kbir fost l-Għawdxin. Ftit xhur ilu xi ħadd tani ktejjeb li jelenka b'mod tassew awtentiku l-hajja ta' din is-soru li hija magħrufa bhala l-Fundatriċi tas-Sorijiet Franġiskani tal-Qalb ta' Ġesu. Il-ktejjeb miktub minn Massimiliano Taroni huwa tradott bil-Malti minn Mons. Ġużeppe Gauci.

Issib tagħrif estensiv dwar dawn is-sorijiet fil-websajts [www.fcjmalta.org](http://www.fcjmalta.org), (bl-Ingliż), u [www.francj.it/MALTI/Malti-Home.htm](http://www.francj.it/MALTI/Malti-Home.htm) u [www.mmargherita.com/main.html](http://www.mmargherita.com/main.html). Din tal-aħħar tagħti tagħrif estensiv dwar l-iskola popolari f'Għawdex li tinsab fil-Belt Victoria b'binja fi Triq Putirjal, b'aċċess għaliha wkoll minn Triq Palma fejn hemm il-Casa Madre u l-kappella dedikata lil Madonna tal-Qalb ta' Ġesu, fejn hemm il-fdal tal-gisem tal-Venerabli Madre Margerita. Kif jixraq dawn is-siti jagħtu fil-paġna tal-merħba l-aħbar li semmejt f'it il-fuq.

It-taqsimiet fis-sit bil-Malti huma dawn: Identità, dwar il-kariżma Franġiskana tas-sorijiet; Min Aħna, b'tagħrif dwar il-Kongregazzjoni ddedikata għax-xandir tal-Kelma, it-twettiq tal-Vanġelu u t-tixrid tal-ferħ u l-paċi; Appostolat dwar ix-xogħol li jsir mis-sorijiet skont il-ħtiġijiet tan-nies li jservu; Storja, b'mod speċjali dwar il-bidu tal-Kongregazzjoni u s-sehem ta' Madre Margerita f'dan l-istess bidu; Fejn Ninsabu, lista ta' fejn tferrxet din il-Kongregazzjoni jiġifieri fl-Etjopja, Kenja, Brażil, Filippini, Iżrael, Pakistan, Greċja, Ingilterra, Italja, Awstralja u f'Malta u Għawdex; Formazzjoni, dwar is-snin li jgħaddu t-tfajliet qabel ma jagħmlu l-professjoni reliġjuża tagħhom; Esperjenzi, b'rakkonti minn diversi reliġjużi;



Assoċjazzjoni, tagħrif dwar lajċi magħrufa bhala l-Istielel tal-Qalb ta' Ġesu li jgħixu ħajjithom fl-ispirtu tat-tagħlim ta' Madre Margerita; Pubblikazzjonijiet, lista ta' kotba dwar il-Kongregazzjoni; Ikkuntattjana, kif tista'taġhmel kuntatt mas-sorijiet u *Links*, isem ta' websajts relatati mal-Kongregazzjoni u oħrajn ta' interess reliġjuż.


Irrid ninnota li t-tlett websajts li semmejt huma pprezentati b'mod tassew attraenti, b'numru kbir ta' ritratti u filmati. Is-sit [www.francj.it](http://www.francj.it) minbarra li hi bil-Malti, tista' tinqara bit-Taljan, bl-Ingliż, bl-Ispanjol u bil-Portugiż. Tkun haġa xierqa li l-kappella tal-Kongregazzjoni ssib lokha fil-websajt tant sabiħa [www.kappellimaltin.com](http://www.kappellimaltin.com) Nifraħ lis-Sorijiet Franġiskani ta' Triq Palma għall-grazzja kbira li għogbu jagħtihom il-Mulej.

## Trid "Il-Hajja f'Ghawdex" tibqa' toħroġ? AGHTI SEHMEK!

*Ġedded l-abbonament tiegħek għas-Sena 2014 u offriha anke bhala rigal lil ħbiebek jew grabatek! Fix-xhur ta' Frar u Marzu jingabar il-ħlas tat-tiġdid tal-abbonamenti u oħrajn godda mill-Kolletriċi tagħna fil-parroċċi Għawdxin. Imla l-formola f'paġna 47 u għaddiha mal-ħlas tiegħek lill-Kolletriċi jew fl-Uffiċċju Parrokkjali tiegħek. Inkella gibha fil-Lumen Christi Bookshop, Victoria. Napprezzaw is-sehem tiegħek!*

## Imperial Eagle

**DAILY (from Monday to Friday)**  
**Transport of goods between**  
**Gozo & Malta and Malta & Gozo.**



Contact: **Joseph Spiteri**  
"Villa Loreto" Bishop Buttigieg Str.,  
Qala, Gozo.  
Tel: 2155 4929 - 2137 6193 - 9944 6521



## 9. Il-Perjodu tas-Serq u Mohqrija

**L**-isplużjoni tal-kapitaliżmu globali ma' bdiex fiż-żminijiet moderni tal-lum imma kienet bdiex meta Kristofru Kolombu kien rifes fuq l-art tal-Amerika meta kien qiegħed fil-fatt jipprova jfittex iċ-Ċina. Waqt li l-Ewropa kienet mehdija fil-gwerer bla sens reliġjużi, l-Ispanjoli sabu u hakmu d-Dinja l-Ġdida u ġabu lura lejn Spanja tunnellati kbar ta' deheb u fidda li sfortunatament użathom biex tiġġieled dawn il-gwerer 'qaddisa' tagħha. Fl-istess hin l-Olanda kienet mehdija fuq hidma oħra differenti. Flimkien mal-Ingilterra hija kienet tikkontrolla l-kummerċ kollu li kien għaddej tal-hwawar, ġlud u oġġetti ta' lussu bħat-tulipani. Permezz ta' dan il-kummerċ huma kienu holqu dik li illum tissejjaħ il-Borża jew inkella dawk is-swieq finanzjarji li nisimġu dwarhom ta' kuljum fuq il-mezzi ta' komunikazzjoni soċjali. Għalhekk f'dawn il-145 sena ngħata bidu għall-kapitaliżmu li mbagħad infirex mad-dinja kollha.

Nhar is-Sibt 6 ta' Novembru 1532 xwieni Spanjoli kienu waslu fil-Peru għall-ewwel darba biex jiehdu lura lejn Spanja kwantitajiet kbar ta' deheb u fidda. Biss huma kienu sabu lill-Imperatur tal-Inkas, Atahualpa, li waqfilhom u ddefenda l-ġid ta' pajjiżu. Għalhekk kien beda ż-żmien ta' impożizzjoni tar-reliġjon Kattolika mill-Ispanjoli fuq dawn in-nies, u bl-iskuża tar-reliġjon kienu jikkommettu krudeltajiet kontra min ma riedx jaċċetta r-reliġjon Kattolika. Kienu żminijiet ta' persekuzzjoni u mohqrija terribbli min-naħa tal-Kattoliċi u li għamlu lill-Knisja ta' Kristu hafna hsara, kif stqarr Papa Franġisku fl-Omelija tiegħu f'Santa Marta fl-24 u 25 t'April 2013.



### Kristofru Kolombu

Kien fil-ghodwa sajjija tat-3 ta' Awwissu 1492 meta tlett xwieni kbar li kellhom ekwipaġġ ta' disġin persuna u mmexxijin mill-kaptan Kristofru Kolombu salpaw min-naħa t'Isfel ta' Spanja lejn l-Orjent, li kien l-art tal-harir, deheb u hwawar. Din l-art kienet hamest elef mil bogħod u biex tintlaħaq bl-art il-passaġġ kien diffiċli u

jiehu hafna żmien u barra minnhekk kien ikkontrollat kompletament mill-Musulmani li ma' kienu jhallu lil hadd jgħaddi. Għalhekk l-alternattiva l-oħra kien il-baħar. L-Ispanjoli kienu fehmu dan u permezz ta' Kolombu kienu hejjew pjan biex jakkwistaw dan il-ġid. Izda il-pjan ta' Kolombu kien mimli riskji kbar. L-ewwelnett huwa ried ibahħar lil hinn mill-Punent f'baħar f'zona li kienet għadha mhix kartografata. Kolombu kien ikkalkula li biex ibahħar mill-Gzejjer Kaneri għall-Ġappun fejn huwa kien ikkalkula li hemm elfejn u hames mitt mil, huwa ried madwar xahar fuq il-baħar. Imma Kolombu kien għarralu bil-kbir! Wara xahar vjaġġar fuq il-baħar Kolombu ma ra l-ebda art. Minkejja dan Kolombu ma qatax qalbu u kien ottimist li fi żmien qasir ser jaraw l-art. Imma l-ottimiżmu ta' Kolombu ma' kienx jidher fuq wiċċ il-baħħara tiegħu. Huma kienu mimlijin biża' għax qatt qabel ma' kienu tbiegħdu daqshekk mill-art. Kien biss ir-rigal kbir mwieġhed mir-Re u r-Regina ta' Spanja lil dak l-ewwel bahri li jilmah l-art li mmothvahom individwalment biex iżommu kalmi u baqgħu jippersistu. Ġurnata wara oħra għaddiet mingħajr l-ebda sinjal ta' art u Kolombu ta' kuljum kien iwieġhed li l-art mhix fil-bogħod. U hekk kien għax, wara sebghin ġurnata ta' bahar, fit-12 ta' Ottubru 1492, bahri bl-isem ta' Rodrigo De Triano beda jgħajjat "Art!", "Art!" "Rajt l-art!". Għalhekk Rodrigo mar jiġri hdejn Kristofru Kolombu biex dan jirrikonoxxi għall-premjju ta' għaxart elef biċċa tal-fidda kull sena għat-tul ta' hajtu mwieġhdin. B'għaġeb kbir tiegħu Kolombu qallu li l-premjju ma kienx imiss lilu iżda kien ta' Kolombu stess, għax dan allega li huwa erba' sigħat qabel ma Rodrigo kien għajjat li ra l-art, Kolombu stess kien ra dawl fil-bogħod

u li dan id-dawl bilfors li kien ġej minn fuq l-art! Rodrigo ma felahx għal din l-ingustizzja u spiċċa waħdu sakemm mar tgħallaq.


Min-naħa tiegħu Kolombu ferħan li sab l-art, kien konvint li dik l-art kienet l-Orjent. Huwa mmaġina li kienet iċ-Ċina, forsi l-Ġappun jew anke l-Indja. Minkejja dan huwa kien wasal fil-post li lllum jissejjaħ il-Bahamas u meta rifes fuq dik l-art tella' l-bandiera ta' Spanja u sejjah lil dik l-art San Salvador għal Kristu s-Salvatur. Biss in-nies tal-post kienu jafu lil dik l-art bħala Guanahani. Kolombu li kien għadu mhawwad u sorpriż sejjah lil dawn in-nies Indjani u hekk baqgħu jissejju għal dejjem mingħajr ma' kellhom x'jaqsmu xejn mal-Indja! Kolombu kien qal: "Dawn huma qaddejja tajbin ħafna għax jirrepetu warajk dak kollu li tgħid"... "Nahseb li nistgħu naghmluhom Kristjani faċilment għax milli jidher m'għandhomx reliġjon"... "Meta nurihom xabla tant huma injoranti li jaqtgħu idejhom għax jaqbd u x-xabla mix-xafra mhux mill-manku"... "B'hamsin ruh nahseb li negħlibhom kollha u nkun nista' nahkimhom kif irrid jien". Dawn huma versi tassew demokratiċi! Dan kien il-bidu ta' mija u hamsa u erbghin sena ta' serq u skjavitù kiefra f'isem ir-reliġjon Kattolika!

### Dinja oħra – "l-Amerika"

Min-naħa tagħhom il-baħrin Spanjoli kien hsiebhom biss fid-deheb għax wara kollox huma biex isibu d-deheb kienu ġew. Kull farka deheb li kienu jaraw anke l-imsielet u ċ-ċrieket tan-nies kienu jehduhom. Huma kienu jpartu ż-żibeġ kuluriti tal-ħġieg, li kienu jgħibu minn Venezja, mad-deheb! Vapuri mgħobbijin bid-deheb qasmu l-baħar bejn San Salvador u Spanja għal tmintax-il sena sħaħ. L-Ispanjoli litteralment ġarrew id-deheb kollu u dak kollu li kien jghodd għalihom minn dawn il-pajjiżi tal-Amerika Ċentrali. Fl-istess perjodu, tmienja u disgħin fil-mija tal-popolazzjoni ta' San Salvador, inqerdet minhabba l-mard li ġabu magħhom l-Ispanjoli. Dan ġara peress li dawn in-nies kienu ilhom 13,000 sena maqtugħa mill-kumplament tad-dinja u għalhekk ma kellhomx immunità kontra mard komuni li kien jaħkem lill-Ewropa bħal gidri, it-tifu, u l-influenza u għalhekk kienu jmutu bħad-dubbien meta jimird u b'xi marda minn dawn. Iżda ta' dan l-Ispanjoli hađu xi haġa lura magħhom u din kienet tip ġdid tal-marda tas-sifilide.

Il-monument fuq il-qabar ta' Kolombu fil-Katidral ta' Sevija huwa tifkira ta' dan il-bniedem li beda dan kollu u li għadu meqjus li "skopra l-Amerika". Dan bħalma għidna fil-fatt l-Amerika Ċentrali kien sab u mhux l-Amerika ta' Fuq. Bħalma rajna huwa ma kellux idea ta' kalkoli u mingħalih li sab l-Orjent għax ma kienx jaf li bejn l-Amerika Ċentrali u l-Lvant Imbiegħed hemm l-Oċean Paċifiku jaqsam. Biss b'xorti tajba Kristofru Kolombu kien għamel l-aħjar żball li jista' jagħmel bniedem fl-istorja! Skopra kontinent ġdid bla hsieb!

It-triq li fetaħ Kolombu lejn dawn il-pajjiżi holqot dinja oħra ta' kummerċ. Numru kbir ta' xwieni bdew ibahħru lejn dawn il-postijiet biex jikkummerċjaw ma' dawn il-pajjiżi. Minkejja dan in-nies komuni madwar l-Ewropa ftit kienu jagħtu każ ta' dan il-kummerċ u ta' din id-dinja ġdida. Il-hajja tagħhom kienet iddominata mir-reliġjożità. Il-bniedem komuni ta' dak iż-żmien kien jgħix f'hajja ta'



faqar u injoranza. Barra dan kien il-hin kollu jibza' mill-mard, mill-ġuħ u mid-dominanza assoluta tal-Knisja. Ħafna nies kienu jemmnu li din id-dinja hija biss "wied tad-dmugħ" u li t-tama tagħhom kienet fil-hajja eterna. Fil-pajjiżi tal-Ewropa nholoq abbuż mill-bejgħ tal-indulgenzi kif nser naraw fl-atiklu li jmiss.

It-triq li fetaħ Kolombu halliet effetti kbar fuq l-istorja politika tad-dinja. L-assurdità kienet li żewġ pajjiżi żgħar bħalma kienu Spanja u l-Portugal bil-barka tal-Papa u l-Knisja Kattolika irnexxielhom jiddominaw d-dinja u fil-fatt qasmu parti kbira minnha bejniethom! Illum għadna insibu ħafna pajjiżi fl-Amerika Latina jtkellmu bl-Ispanjol u l-Portugiż għax dawn il-pajjiżi enormi kienu kolonji ta' dawn iż-żewġ pajjiżi żgħar.

(jissokta)

## Xerri l-Bukkett



**Bar**  
**Restaurant Pizzeria**

*Dine while enjoying the best view in  
the Maltese islands*

**Triq iż-Żewwieqa Qala**  
**Tel. 21553500**

# Bhalissa soru Ghawdxija ghandha r-Rekord tal-Anzjanità: 105

Intervistata minn **Maria Grech**



Maria Grech tlaqqana maz-zija taghha Suor Lydia Formosa tal-Karità li fit-12 ta' Marzu li ġej taghlaq 105. Maria tirrakkonta li meta hi kienet tifla u kienet iżżur iz-zija s-Soru fl-isptar fejn kienet iddur bix-xjuh, is-Superjura Ingliża, li kienet impressjonata bid-dedikazzjoni ta' Suor Lydia, kienet tghidilha,

**"Your auntie is a saint!**

Ghalkemm ta' età hekk venerabbli, Suor Lydia ghadha tkompli ma min jersaq ikellimha u ghandha memorja tajba.

Ahna lil Suor Lydia ghamilnielha xi mistoqsijiet, fosthom dik fejn tlabniha r-ricetta ghall-hajja twila u kuntenta.

## 1) Fejn twelidt u fejn trabbejt?

Jiena twelidt u trabbejt ir-Rabat Ghawdex.

## 2) Kemm kontu fil-familja? Kif kienet il-hajja fil-familji Ghawdxin fi żmien it-tfulija tieghek?

Ahna konna tmienja fil-familja. Il-hajja fil-familji Ghawdxin kienet kwieta u l-familji kienu maghqudin hafna.

## 3) Meta bdejt tmur l-iskola... u x'kontu titghallmu? Tiftakar lil xi hadd mill-ghalliema tieghek? Ghaliex lil dan / lil din bqajt tiftakru / tiftakarha?

Bdejt immur l-iskola meta kelli seba' snin. Konna nitghallmu naqraw u niktbu... u



*Il-Konservatorju tal-Isqof fejn kienet tmur ta' sikwit Suor Lydia meta kienet tifla. Hi trabbiet fit-triq li tiehu ghall-Konservatorju*

konna nitghallmu t-Taljan. Ma niftakarx min kien jghallimni... imma ghandi amment ta' tnejn mill-ghalliema : wahda kienet Miss Marinton tal-Arkutett u l-oħra Miss Zolla. Miss Marinton bqajt niftakarha ghax kellha huha patri ta' San Frangisk li kien jismu Patri Ġorġ u dan kien midhla tal-familja tieghi.

## 4) Kif kienet il-hajja f'Ghawdex meta inti kont tifla? X'kienet il-hidma tan-nies f'dak iż-żmien... tal-irġiel u tan-nisa? Missierek fejn kien jahdem? U ommok?

Meta jien kont tifla, il-hajja f'Ghawdex kienet sabiha ghaliex kulhadd kien qalb wahda. Dak iż-żmien l-irġiel, il-bičča l-kbira, kienu jahdmu fir-raba' u n-nisa kienu jahdmu l-bizzilla. Missieri kien kok is-Seminarju u ommi kienet taghmel il-façendi, issajjar u taħdem il-bizzilla.

## 5) Kif kontu tiddevertu, intom it-tfal?... U l-kbar?

Ahna t-tfal konna nilaghbu biż-żibeġ, b'xi ballun taċ-ċarruta u naqbzu l-habel. Il-kbar ma tantx kellhom fejn imorru; kienu joħorġu għal xi passigġata, jew joqogħdu fuq il-bankina ipaċpçu jew jgħidu r-rużarju.





Suor Lydia Formosa (lemin) ma' ohta Suor Angela Marija

**6) Hemm xi haġa li ġrat meta inti kont żghira u li għadek tiftakar?**

Ma niftakarx, taf.

**7) Il-gwerra tiftakarha? X'tiftakar dwarha?**

Il-gwerra niftakarha. Dak iż-żmien jiena kont soru nahden fi Sptar Ċentrali, il-Furjana... u niftakar bombi neżlin u djar jiġġarrfu.

**8) Kif u għax hassejt il-vokazzjoni reliġjuża? X'kien li hajrek biex tidhol mas-Sorijiet?**

Ahna konna noqogħdu hdejn il-Konservatorju tal-Isqof u hemm kien hemm is-sorijiet tal-Karità. Ahna konna mmorru hemm inkellmu xi sorijiet li kienu hbieb tagħna u jien u ohti thajjarna nidhlu magħhom.

**9) Matul is-snin dejjem bqajt Malta u Ghawdex?... jew kellek okkażjoni tmur f'xi pajjiż ieħor?**

Le, matul is-snin jien dejjem bqajt Malta.

**10) X'inhi l-akbar bidla li tara fis-soċjetà Maltija matul dawn is-snin kollha?**

Dari l-hajja kienet kwieta u għad li konna neqsin minn hafna affarijiet, dejjem konna ferhanin. Illum il-hajja saret mgħaġġla hafna u għad li hawn iktar kumdità, hadd ma hu kuntent, dejjem irid iżjed.

**11) Għandek xi riċetta li biha l-bniedem jista' jgħix fit-tul bħalek?**

Taqdi dmirek, thobb lil Alla u lill-proxxmu u tiekol bil-qies.

**12) Inti xi stil ta' hajja kellek u li seta' ghenek sabiex tibqa' tgawdi s-saħħa u tkun kuntenta?**

Jiena dejjem obdejt lis-superjuri tiegħi, qatt ma kont ingerger, kont nitlob hafna, niekol bil-qies. Dan għinni biex nibqa' ngawdi s-saħħa u nkun kuntenta.

Book your wedding with CVC...  
because we are different !

.....  
Digital Photography   ♥ Guest Book  
Traditional Album   ♥ Digital Wedding Album  
Broadcast Video Production  
.....

**CVC**  
citadel video communications  
audiovisual productions  
www.gozotv.com

BY THE BASTION ROAD, VICTORIA GOZO MALTA  
TEL: 21 551 936 - 27 551 936

PRODUCERS OF AWARD WINNING GHAWDEX FILM ZINGERLETTING MALTA (ANASTHIA, ERACIJA) 2014 GOZO

**BEAVER**

Whether you are mother of the bride/groom or guest we want you to have the perfect dress for your special occasion. We also carry evening dresses and formal wear, shoes, bags and also hiring of hats.

2, St George's Square, Victoria, Gozo, Malta - Tel: 2155 1287  
*Left handside of St George's Basilica*

# IL-ĦAJJA f'Għawdex

## ĠEDDED L-ABBONAMENT TIEGHEK

u jekk għandek pjaċir

## OFFRI ABBONAMENT IEHOR ĠDID

lil xi hadd għażiż għalik

### GHAS-SENA 2014.



Hawn għandek żewġ formoli differenti.  
Imlihom sew u ibgħathom flimkien mal-ħlas ta'  
€15 jew €30 f'*cheque* jew *money order* lil:

**L-Amministratur**

**“Il-Ħajja f'Għawdex”**

**Lumen Christi Media Centre**

**Triq Fortunato Mizzi, Victoria VCT 2579**



Jekk ma tridx tqatta r-Rivista, tista' tagħmel *photocopy* ta' dawn.

Tista' tibgħat dawn il-formoli flimkien mal-ħlas bil-posta jew inkella għibhom fil-“Lumen Christi Bookshop” fl-istess indirizz ta' fuq, inkella tgħaddihom lill-Kolletriċi tal-lokal tiegħek.



### FORMULA A

### TIĠDID TAL-ABBONAMENT PERSONALI TIEGHEK

Sur Amministratur, jien hawn taht iffirmat/a qed nibgħatlek €15 biex ingedded l-abbonament tiegħi fil-“Ħajja f'Għawdex” għas-Sena 2014.

Isem u Kunjom: \_\_\_\_\_

Indirizz shiħ: \_\_\_\_\_

Tel: \_\_\_\_\_ Email: \_\_\_\_\_

Data: \_\_\_\_\_ Firma: \_\_\_\_\_



### FORMULA B

### RIGAL TA' ABBONAMENT ĠDID

Sur Amministratur, jiena \_\_\_\_\_ nixtieq noffri u nħallas (€15 oħra) bħala rigal ta' Abbonament ġdid lil din il-persuna biex tirċievi “Il-Ħajja f'Għawdex” matul is-Sena 2014.

Isem u Kunjom tal-Persuna Regalata: \_\_\_\_\_

Indirizz shiħ: \_\_\_\_\_

Tel: \_\_\_\_\_ Data: \_\_\_\_\_ Firma: \_\_\_\_\_

# Jiena ntik

Horatio Caesar Roger Vella

Jiena ntik, helwa Marija,  
gnien sabih, mimli bil-frott;  
jiena ntik, gharusa tiegħi,  
għoġol kbir, aħmar u sod;

Jiena ntik is-saħħa w driegħi  
biex bihom taqla' l-ghajxien;  
jiena ntik imħabba w għaqal,  
nagħtik dejjem il-harsien.

Jiena ntik, biezel Guzeppi,  
oqsma kbar tajbin għall-ħsad;  
jiena ntik, wisq maħbub tiegħi,  
nagħga w mogħza, fniek bla għadd;

Jiena ntik ulied bil-bosta,  
tfal b'saħħithom imgħallmin;  
jiena ntik li tixtieq qalbek,  
nagħtik lili tul is-snin.

## Ħsibijiet fuq is-Sodda tal-Marid

Sr. Ismeria Micallef O.P.

Kristu stess li ġie fid-dinja  
biex lill-bniedem Hu jifdih,  
għażel Hu li bit-tbatija  
seta' l-bniedem jemmen fiH.

Kristu hu l-istess Bin Alla  
x'jinħafirlu Hu m'għandux;  
it-tbatija hadha fuqu  
però jbati Hu m'għadux.

Kuraġġ mela, maħbub hija,  
li tinsab bil-wisq batut,  
offri dit-tbatija tiegħek,  
aħseb ftit f'Ġesù marbut.

Ghidlu, "jien Ġesù nhobbok  
w insalva rrid l-erwieh;  
ngħaqqad tiegħi jien ma' Tiegħek,  
it-tbatija minnufih.

Da' l-waqtiet m'rridx naħlihom  
li jien qieghed fuq salib,  
'mma nixtieq li l-midneb jersaq  
sabiex jgħannqek bħal habib."

Joseph Borg, *Documents  
on Għar il-Kbir, Malta  
1588-1733*,  
(Union Print, Malta 2013),  
248 paġna

**I**l-ghadd ta' kotba li  
qed jiġu ppubblikati  
f'pajjiżna huwa mhux  
biss wiehed sodisfaċenti  
imma għaċ-ċokon ta'  
pajjiżna jawgura tajjeb.  
Għalkemm mhux kollha  
huma tal-istess livell, dawn  
il-pubblikazzjonijiet huma  
xhieda tal-imhabba lejn il-  
ktieb li tinsab tikber b'mod  
konsistenti anke f'pajjiż  
ċkejken bħal dan tagħna.


*Documents on Għar il-Kbir 1588-1733* huwa l-isem ta' ktieb ġdid li hareġ dan l-aħħar u li huwa xogħol il-genealogista Malti Joseph Borg. Il-genealogija hija l-istudju tal-arbli tar-razez u li jittlob hidma metikoluża ta' sabar kbir u riċerka fina. F'dan il-ktieb tal-Melitensia li għadu kemm hareġ għall-pubbliku, Borg jiġbor tagħrif dwar iż-żwiġijiet bejn persuni li għexu f'Għar il-Kbir, wiehed mill-aktar centri troglodiċi ta' Malta.

Għar il-Kbir jinsab fl-inħawi ta' Ħad-Dingli imma permezz tat-tibdil li sar mal-holqien tal-Kunsilli Lokali, illum jagħmel mal-limiti tas-Sigġiewi. Minn Għar il-Kbir wiehed jikseb dehra sabiha tal-gonna antiki tal-Buskett bil-palazz Verdala jiddomina go nofshom. Dan il-għar kien ir-residenza ta' hafna familji Maltin li għexu hawnhekk sa mill-qedem. L-istudjuż Ġizwita Anthanasius Kircher kien żar dan il-għar meta ġie Malta, liema żjara fil-gzejjer tagħna kien bdieha nhar il-31 ta' Mejju 1637. Fil-ktieb tiegħu *Mundus Subterraneus* li kien ippubblikat tlett darbiet f'Amsterdam, hu jagħti tagħrif dwar din iż-żjara tiegħu. Issa permezz ta' *Documents on Għar il-Kbir*, xogħol mill-aktar studjat tar-riċerkatur Joseph Borg, Għar il-Kbir żgur li jkompli jiġbed l-attenzjoni tal-istudjużi tal-istorja u tal-arkeologija għaliex permezz tal-ktieb tiegħu, Borg qed juri kemm dan kien post ta' importanza kbira fiż-żminijiet post-medjevali.

M'hemmx dubju li Joseph Borg ilu jaħdem snin twal fuq dan il-ktieb ta' valur uniku. Huwa talab l-ghajjnuna tal-Professor tal-Ilsna Klassiċi Dr. Horatioo Roger Caesar Vella sabiex jgħinu fit-traduzzjoni mil-Latin tal-kuntratti originali taż-żwieġ, liema għajjnuna huwa jirrikonixxi fil-bidu tal-ktieb. Il-ktieb għandu prezentazzjoni attraenti bi stampa bil-kulur fil-faċċata. Aktar ma wiehed jaqra mill-ktieb, aktar jintebaħ kemm il-genealogija hija fil-fatt xjenza anċillari għall-istudju ingenerali tal-Istorja; mingħajr is-sehem tagħha, l-istorjografija żgur li tkun xjenza wisq ifqar milli hi. Il-ktieb ta' Joseph Borg għandu jsib ruħu fuq l-ixkaf ta' dawk li jhobbu l-Melitensia u l-għerquq ta' ġensna u għandu jwassal biex ikun hawn apprezzament akbar tal-istudju ta' grajjiet art twelidna li minkejja ċ-ċokon tagħha għadha toffri hafna oqsma vergni fir-riċerka tal-istorja u tal-arkeologija.

Il-ktieb jinstab għall-bejgħ fil-kotba tal-hwienet ewlenin u mingħand il-BDL.

*Dun Geoffrey G. Attard*



# Snooker

## Jintemm l-istaġun tal-Għajnsielem Snooker Assoc.



Joe Bajada

**L**-Għajnsielem Snooker Association dan l-aħħar temmet it-tmien edizzjoni tal-Kampjonat tal-Snooker bil-finali tal-Premier Division u l-prezentazzjonijiet tat-trofej mirbuħa minn diversi plejers matul l-istaġun 2012/13. Matul l-istaġun din l-Għaqda organizzat erba' kompetizzjonijiet. Biex dan kollu jseħħ ikun jehtieg li jintlagħbu madwar 40 loġħba fil-gimgha.

L-istaġun beda bit-Tazza Lauretana, kompetizzjoni li kienet maqsuma fi tmien gruppi. Il-finali ntlagħbet bejn Kevin Cassar u Savior Vella fejn Cassar rebaħ bl-iskor ta' konvinċjenti ta' 6-2. Għall-ewwel darba giet organizzata wkoll ir-Ranking Top 16' fejn l-aqwa 16-il plejer tal-aħħar sentejn lagħbu fuq bażi ta' *knockout*. Il-finali ta' din il-kompetizzjoni ntlagħbet bejn Carl Evans u Luke Meilak fejn hawn Evans kiseb rebħa faċli bl-iskor ta' 8-1.

Matul l-istaġun saru tliet Kampjonati fejn apparti dak tal-Premier, kienu organizzati wkoll dawg tal-Ewwel u tat-Tieni Diviżjoni. Apparti dawn, inżammet ukoll is-St. Joseph Cup, kompetizzjoni li saret fuq bażi ta' *knockout* bejn il-plejers tad-diviżjonijiet kollha. Din il-finali ta' din il-kompetizzjoni ntrebhet minn Saviour Vella li għeleb lil Luke Meilak 5-4, f'finali mill-isbaħ u ferm eċitanti.

Fil-Kampjonat tal-Ewwel Diviżjoni hađu sehem disa' plejers fuq żewġ rawnds fejn l-ewwel erba' għaddew għal fażi finali li mbagħad saret fuq bażi ta' *knockout*. Il-finali intlagħbet bejn Andre Xuereb u Robert Wilkinson fejn Xuereb kellu rebħa tajba ta' 4-0. Imbagħad fil-Kampjonat tat-Tieni Diviżjoni pparteċipaw sittax-il plejer u kienu maqsuma f'żewġ gruppi fejn l-aħjar erba' f'kull grupp għaddew għall-fażi finali li mbagħad saret fuq bażi ta' *knockout*. Hawnhekk, il-finali ntlagħbet bejn Christian Cauchi u Robert Hilton fejn Cauchi rebaħ bl-iskor ta' 3-0.

L-istaġun lahaq il-qofol tiegħu bil-finali tal-Kampjonat Premier li ntlagħbet bejn tnaħ-il plejer fuq bażi ta' rawnd wieħed. Imbagħad l-ewwel tmienja klassifikati għaddew għaċ-Championship Pool li saret fuq bażi ta' *knockout*. L-erba' plejers l-oħra lagħbu fir-Relegation Pool. Il-finali għaċ-Championship intlagħbet bejn Carl Evans u James Sultana fejn Evans irnexxielu jirbaħ it-tieni unur staġjonali tiegħu meta hareġ rebbieħ bl-iskor ta' 5-3.

Wara din il-finali saret iċ-ċerimonja tal-prezentazzjonijiet tal-unuri kollha mirbuħa matul l-istaġun. Dawn il-prezentazzjonijiet saru minn Uffiċjali tal-Għajnsielem Snooker Association, kif ukoll minn sponsors oħra li kienu s-St. Joseph Band Club Snack Bar u Għajnsielem Betting Office 184. Ta' min anke jgħid li dawn il-Kampjonati u Kompetizzjonijiet kienu organizzati wkoll bil-kollaborazzjoni tal-Kunsill Lokali ta' Għajnsielem.



Dan il-loġħob kollu organizzat minn Għajnsielem Snooker Association jintlagħab f'sala mill-iktar professjonali fil-Kažin tal-Banda San Ġuzepp ta' Għajnsielem. Din is-sala li hija mgħammra bl-arja kundizzjonata, hija spazjuża hafna fejn hemm żewġ imwejjed tal-isnooker, kif ukoll spazju adekwat għall-partitarji sabiex isegwu l-loġħob. Dan kien possibbli wara diversi hidma li saret biex saru l-alterazzjonijiet mehtieġa. Dawg kollha li jixtiequ jidhlu membri fl-Għajnsielem Snooker Association għandhom jagħmlu dan billi jew imorru l-Kažin tal-Banda San Ġuzepp ta' Għajnsielem u jumlew applikazzjoni, jew inkella jikkuntattjaw lil Josef Azzopardi fuq 79271266 biex isiru l-arranġamenti mehtieġa.

**F'JANNAR, FRAR U MARZU  
NAHSBU BIEX INĠEDDU  
L-ABBONAMENT  
GHAS-SENA 2014**

# IL-QASSÀB

versi ta'

Fr Geoffrey G. Attard



Bhall-qassàb żgur m'ghadekx tara  
Għalkemm xogħlu apprezzat  
Kien tassew minn ta' qabilna  
Tant imfittex, bosta smat.

Xogħlu kien fl-arti tal-qasab  
Jghawweg, jobrom, jilwi shih.  
Basta jghaqqad fost il-qasab  
Jew xi għatu jew xi qiegh.

Daqqa tilmaħ xi bixkilla  
Daqqa palju għall-idejn  
Daqqa forsi jagħmel qasba  
Jew banketta għar-riglejn.

Illum spiċċa mill-irhula  
M'ghadekx tilmaħ il-qassàb  
Għadu biss b'laqam jissemma'  
Għajr f'relikwa mar u għab.

# IL-FURNAR

versi ta'

Fr Geoffrey G. Attard



Xena sbejha tal-imghoddi  
Li llum sikwit nixtieq  
Hija dik tal-furnar jaħdem  
Wiċċu abjad kollu dqiq.

Jien ma nafx kif f'dik is-sħana  
F'nofs tas-sajf ix-xhur kefrin  
Jirnexxilu jibqa' jaħdem  
U jagħtina hobż hekk bnin.

Fuq il-mejda t'art twelidna  
Mingħajr hobż ma tilmaħhiex  
Għax fil-kċina kull familja  
Mingħajr hobż ma titmagħhiex.

Ftajjar, qaghaq, ħbejżiet, panini,  
Kollox ġej m'għand il-furnar  
Li minn bikri qabel l-għodwa  
Jaħdem daqs mara tad-dar.





Ghidli int, dik x'riha taqşam  
X'hin frisk frisk il-hobż tixtrih.  
Jinzel għasel ma' xi ġbejna  
Żejt, tadam u kappar shih!



# *Djamanti ta' Għawdex*

*Ritratti ta' Joe Attard*

**MADWAR GĦAWDEX FIX-XITWA (2)**





**eco** plus

**100%**  
FINANCING  
LOW INTEREST RATES  
UP TO 8 YEARS  
REPAYMENT TERM

## THE SOLUTION TO HIGH ELECTRICITY BILLS

### REWARDING RESPONSIBLE INVESTMENT

Alternative energy is a wise investment. Purchase photovoltaic panels, solar water heating, better home insulation or even energy efficient appliances for immediate reduction to your electricity bill. With an ECO plus loan from APS, you may also save on fuel by purchasing an electric vehicle. Contact us today to find out how you can benefit from sustainable energy sources and save money immediately.

[facebook.com/apsbank](https://facebook.com/apsbank)

2122 6644

[apsbank.com.mt](https://apsbank.com.mt)

values you can bank on

